
॥ श्रीहरि: ॥ 


नवधा भक्ति 


त्वमेव माता च पिता त्वमेव 
त्वमेव बन्धुएच सखा त्वमेव। 
त्वमेव विद्या द्रविणं त्वमेव 
त्वमेव सर्व मम देवदेव॥ 
न. मा 


तन 

उ39 


थ्री परमात्मने नम: 


५$ 

५$ 
शास्त्रोंका अवलोकन और महापुरूषोंके ! 
वचनोंका श्रवण करके में ड्स निर्णयपर पहुँचा $ 
कि संसारमें श्रीमद्गगवद्धीलाके समान कल्याणके ९ 
लिये कोर्ड भी उपयोगी ग्रान्थ नहीं है। गीलामें. | 
ज्ञानयोग, ध्यानयोग, कर्मयोग, भक्तियोग आदि ! 
जिलने भी साधन बललाये गये हैं, उनमेंसे कोर्ड ( 
भी साधन अपनी श्रद्धा, रूचि और योग्यताके क्‍ 
॥ 

४ 

५ 

५$ 

५ 

५ 

' 

५ 

५ 

५$ 

५$ 

५$ 

५$ 

५ 


अनुसार करनेसे मलुष्यका शीघ्र कल्याण हो 
सकता है। 


अतलएव उपर्युक्त साधनोंका लथा परमात्माका 
तक्त्व-रहस्य जाननेके लिये महापुरुषोंका और 
उनके अभावमें उच्चकोटिके साधकोंका श्रद्धा, 
प्रेमपूर्वक संग करनेकी विशेष चेष्टा रखते हुए 
गीताका अर्थ ओर भावसहिल मनन करने लथा 
उसके अनुसार अपना जीवन बनानेके लिये प्राण- 
पर्यन्त प्रयत्न करना चाहिये | 

तिनदू 

काहिज शुक्र ॥२ व ही जमएयार सरेमर हज 
अं कक़एड़ा 


३ 


॥ श्रीहरि: ॥ 

॥ श्रीहरि: ॥ 


नवधा भक्ति 


भक्ति ही एक ऐसा साधन है, जिसको सभी सुगमतासे कर 
सकते हैं और जिसमें सभी मनुष्योंका अधिकार है। इस 
कलिकालमें तो भक्तिके समान आत्मोद्धारके लिये दूसरा कोई 
सुगम उपाय है ही नहीं; क्योंकि ज्ञान, योग, तप, याग आदि इस 
समय सिद्ध होने बहुत ही कठिन हैं और इस समय इनके उपयुक्त 
सहायक सामग्री आदि साधन भी मिलने कठिन हैं, इसलिये 
मनुष्यको कटिबद्ध होकर केवल ईश्वरकी भक्तिका ही साधन 
करनेके लिये तत्पर होना चाहिये। विचार करके देखा जाय तो 
संसारमें धर्मको माननेवाले जितने लोग हैं, उनमें अधिकांश 
ईश्वर-भक्तिको ही पसंद करते हैं। अब हमको यह विचार करना 
चाहिये कि ईश्वर क्या है और उसकी भक्ति क्‍या है? जो सबके 
शासन करनेवाले, सर्वज्ञ, सर्वशक्तिमान्‌, सर्वान्तर्यामी हैं, न्याय 
और सदाचार जिनका कानून है, जो सबके साक्षी और सबको 
शिक्षा, बुद्धि और ज्ञान देनेवाले हैं तथा जो तीनों गुणोंसे अतीत 
होते हुए भी लीलामात्रसे गुणोंके भोक्ता हैं, जिनकी भक्तिसे 
मनुष्य सम्पूर्ण दुर्गुण, दुराचार और दुःखोंसे विमुक्त होकर परम 
पवित्र बन जाता है, जो अव्यक्त होकर भी जीवोंपर दया करके 
जीवोंके कल्याण एवं धर्मके प्रचार तथा भक्तोंको आश्रय देनेके 
लिये अपनी लीलासे समय-समयपर देव, मनुष्य आदि सभी 
रूपोंमें व्यक्त होते हैं अर्थात्‌ साकाररूपसे प्रत्यक्ष प्रकट होकर 
भक्तजनोंको उनके इच्छानुसार दर्शन देकर आह्वादित करते हैं 
और जो सत्ययुगमें श्रीहरिके रूपमें, ज्रेतायुगमें श्रीरामरूपमें, 


६ नवधा भक्ति 


द्वापरयुगमें श्रीकृष्णरूपमें प्रकट हुए थे, उन प्रेममय नित्य अविनाशी 
विज्ञानानन्दघन, सर्वव्यापी हरिको ईश्वर समझना चाहिये।* 

अब भक्ति किसका नाम है--इस विषयमें विचार करना 
चाहिये। महर्षि शाण्डिल्यने कहा है--'सा परानुरक्तिरीएवरे' 
“ईश्वरमें परम अनुराग यानी परम प्रेम ही भक्ति है।' 

देवर्षि नारदने भी भक्तिसूत्रमें कहा है--'सा त्वस्मिन्‌ 
परमप्रेमरूपा '॥ २॥ “उस परमेश्वरमें अतिशय प्रेमरूपता ही 
भक्ति है।' 'अमृतस्वरूपा च'॥ ३॥ “और वह अमृतरूप है।' 

इस प्रकार और भी बहुत-से वचन मिलते हैं। इनसे यही 
मालूम होता है कि ईश्वरमें जो परम प्रेम है, वही अमृत है, वही 
असली भक्ति है। यदि कहें कि व्याकरणसे 'भक्ति' शब्दका अर्थ 
सेवा होता है; क्योंकि 'भक्ति' शब्द ' भज्‌ सेवायाम्‌' धातुसे बनता 
है, तो यह कहना भी ठीक ही है। प्रेम सेवाका फल है और 
भक्तिके साधनोंकी अन्तिम सीमा है। जैसे वृक्षकी पूर्णता और 
गौरव फल आनेपर ही है, इसी प्रकार भक्तिकी पूर्णता और गौरव 
भगवानमें परम प्रेम होनेमें ही है। प्रेम ही उसकी पराकाष्ठा है 
और प्रेमके ही लिये सेवा की जाती है। इसलिये वास्तवमें 
भगवान्‌में अनन्य प्रेमका होना ही भक्ति है। 

यद्यपि ईश्वरकी भक्तिमें सभी जीवोंका अधिकार होना ही न्‍्याय- 
युक्त है; क्योंकि हनुमान्‌ , जाम्बवन्त, गजेन्द्र, गरुड़, काकभुशुण्डि 
और जटायु आदि पशु-पक्षी भी भगवान्‌की भक्तिके प्रतापसे 
परमपदको प्राप्त हुए हैं, परंतु मनुष्यातिरिक्त पशु-पक्षी आदियें ज्ञान 
और साधनका अभाव होनेके कारण वे ईश्वर-भक्ति कर नहीं पाते-- 
इसलिये शास्त्रकार ईश्वर-भक्तिमें मनुष्योंका अधिकार बतलाते हैं । 


* इस विषयमें विशेष जानना हो तो ' भगवान्‌ क्या हैं ?' इस पुस्तिकाको मँगाकर 
देख सकते हैं। यह गीताप्रेससे छपी है। 


नवधा भक्ति ] 


ईश्वरकी भक्तिमें आयु और रूपका तो कुछ भी मूल्य नहीं है। 
विद्या, धन, जाति और बल--ये भी मुख्य नहीं हैं एवं सदाचार और 
सदगुणकी तरफ भी भगवान्‌ इतना खयाल नहीं करते--वे केवल 
प्रेमको ही देखते हैं। किसी कविने कहा भी है-- 
व्याधस्याचरणं श्रुवस्थ च बयो विद्या गजेन्द्रस्थ का 
का जातिर्विदुरस्थ यादवपतेरुग्रस्य कि पौरुषम्‌। 
कुब्जाया: कमनीयरूपमधिकं किं तत्सुदाम्नो धनं 
भकत्या तुष्यति केवलं न च गुणैर्भक्तिप्रियो माधव:॥ 
“व्याधका कौन-सा (अच्छा) आचरण था? ध्रुवकी आयु ही 
क्या थी? गजेन्द्रके पास कौन-सी विद्या थी? विदुरकी कौन 
उत्तम जाति थी? यादवपति उग्रसेनका कौन-सा पुरुषार्थ था? 
कुब्जाका ऐसा क्या विशेष सुन्दर रूप था? सुदामाके पास कौन- 
सा धन था? भक्तिप्रिय माधव तो केवल भक्तिसे ही सन्तुष्ट होते 
हैं, गुणोंसे नहीं।' 
सदाचार और सदगुण तो उस भक्तमें भक्तिके प्रभावसे 
अनायास ही आ जाते हैं, इसलिये ईश्वरकी भक्तिमें सदाचार और 
सद्‌गुणोंकी भी इतनी प्रधानता नहीं है, किंतु इससे यह नहीं 
समझ लेना चाहिये कि ईश्वरकी भक्तिमें सदाचार और सद्गुणोंकी 
आवश्यकता ही नहीं है। जैसे बीमार आदमीके लिये रोगकी 
निवृत्तिमें औषधका सेवन प्रधान है और साथ-ही-साथ पथ्यकी 
भी आवश्यकता रहती है, इसी प्रकार जन्म-मरणरूपी भवरोगकी 
निवृत्तिक लिये ईश्वरकी भक्ति परमौषध है और सदगुण तथा 
सदाचारका सेवन पथ्य है। लौकिक रोगकी निवृत्तिके लिये रोगी 
औषधका सेवन करता हुआ यदि पथ्यकी ओर ध्यान नहीं देता 
तो उसके रोगकी निवृत्ति प्रायः नहीं होती, किंतु सदाचार और 
सद्गुणरूपी पथ्यकी कमी रहनेपर भी भक्तिरूपी औषधके 

सेवनसे भवरोगकी निवृत्ति हो जाती है; क्योंकि भक्तिरूपी 
औषध पथ्यका काम भी कर लेती है। इतना ही नहीं, कुपथ्य- 
सेवनसे उत्पन्न हुए नाना प्रकारके दुर्गुण और विध्नरूप दोषोंका 
नाश एवं सदाचार-सद््‌गुणरूप पथ्यका उत्पादन भी ईश्वर-भक्ति 
कर देती है तथा सदाके लिये रोगकी जड़ उखाड़ डालती है। 
अत: ईश्वर-भक्ति परमौषध है। 

भक्तिके प्रधान दो भेद हैं--एक साधनरूप, जिसको वैध 
और नवधाके नामसे भी कहा है और दूसरा साध्यरूप, जिसको 
प्रेमा-प्रेमलक्षणा आदि नामोंसे कहा है। इनमें नवधा साधनरूप 
है और प्रेम साध्य है। 

अब यह विचार करना चाहिये कि वैध-भक्ति किसका नाम 
है। इसके उत्तरमें यही कहा जा सकता है कि स्वामी जिससे 
सन्तुष्ट हो उस प्रकारके भावसे भावित होकर उसकी आज्ञाके 
अनुसार आचरण करनेका नाम वैध-भक्ति है। शास्त्रोंमें उसके 
अनेक प्रकारके लक्षण बतलाये गये हैं। 

तुलसीकृत रामायणमें शबरीके प्रति भगवान्‌ श्रीरामचन्द्रजी 
कहते हैं-- 
प्रथम भगति संतन्ह कर संगा । दूसरि रति मम कथा प्रसंगा॥ 

गुर पद पंकज सेवा तीसरि भगति अमान। 

चौथि भगति मम गुन गन करइ कपट तजि गान॥ 
मंत्र जाप मम दृढ़ बिस्वासा | पंचम भजन सो बेद प्रकासा॥ 
छठ दम सील बिरति बहु करमा । निरत निरंतर सज्जन धरमा॥ 
सातवँ सम मोहि मय जग देखा । मोतें संत अधिक करि लेखा॥ 
आठवेँ. जथालाभ संतोषा । सपनेहुँ नहिं देखइ परदोषा॥ 
नवम सरल सब सन छलहीना । मम भरोस हियँ हरष न दीना॥ 

तथा श्रीमद्भागवतमें भी प्रह्मदजीने कहा है-- 


श्रवण ९ 


भ्रवणं कीर्तन विष्णो: स्मरणं पादसेवनम्‌। 
अर्चन॑ बन्दनं दास्यं॑ सख्यमात्मनिवेदनम्‌॥ 
(७। ५। २३) 
'भगवानू विष्णुके नाम, रूप, गुण और प्रभावादिका श्रवण, 
कीर्तन और स्मरण तथा भगवान्‌की चरणसेवा, पूजन और वन्दन 
एवं भगवान्‌में दासभाव, सखाभाव और अपनेको समर्पण कर 
देना-यह नौ प्रकारकी भक्ति है।' 
इस प्रकार शास्त्रोंमें भक्तिके भिन्‍न-भिन्‍न प्रकारसे अनेक 
लक्षण बतलाये गये हैं, किन्तु विचार करनेपर सिद्धान्तमें कोई 
भेद नहीं है। तात्पर्य सबका प्राय: एक ही है कि स्वामी जिस 
भाव और आचरणसे सनन्‍्तुष्ट हो, उसी प्रकारके भावोंसे भावित 
होकर उनकी आज्ञाके अनुकूल आचरण करना ही सेवा यानी 
भक्ति है। 
अब श्रीमद्भागवतमें प्रह्मादके द्वारा बतलायी हुई नवधा 
भक्तिके विषयमें उसके स्वरूप, विधि, प्रयोजन, हेतु, फल और 
उदाहरणका दिग्दर्शन कराया जाता है। इस उपर्युक्त नवधा 
भक्तिमेंसे एकका भी अच्छी प्रकार अनुष्ठान करनेपर मनुष्य 
परमपदको प्राप्त हो जाता है; फिर जो नवोंका अच्छी प्रकारसे 
अनुष्ठान करनेवाला है, उसके कल्याणमें तो कहना ही क्‍या है। 


श्रवण 


भगवान्‌के प्रेमी भक्तोंद्रारा कथित भगवान्‌के नाम, रूप, गुण, 
प्रभाव, लीला, तत्त्व और रहस्यकी अमृतमयी कथाओं का श्रद्धा 
और प्रेमपूर्वक श्रवण करना एवं उन अमृतमयी कथाओंका श्रवण 
करके वीणाके सुननेसे जैसे हरिण मुग्ध हो जाता है, वैसे ही प्रेममें 
मुग्ध हो जाना--श्रवण-भक्तिका स्वरूप है। 


१० नवधा भक्ति 


उपर्युक्त श्रवण-भक्तिकी प्राप्तिके लिये श्रद्धा और प्रेमपूर्वक 
महापुरुषोंको साष्टांग प्रणाम, उनकी सेवा और उनसे नित्य 
निष्कपटभावसे प्रश्न करना और उनके बतलाये हुए मार्गके 
अनुसार आचरण करनेके लिये तत्परतासे चेष्टा करना-यह 
श्रवण-भक्तिको प्राप्त करनेकी विधि है। श्रीमद्भगवदगीतामें 
भगवान्‌ने कहा है-- 
तद्विद्धि प्रणिपातेन परिप्रश्नेन सेवया। 
उपदेक्ष्यन्ति ते ज्ञानं ज्ञानिनस्तत्त्वदर्शिनः॥ 
(४। ३४) 
'हे अर्जुन! उस ज्ञानकों तू समझ; श्रोत्रिय ब्रह्मनिष्ठ 
आचार्यके पास जाकर उनको भलीभाँति दण्डवत्‌-प्रणाम करनेसे, 
उनकी सेवा करनेसे और कपट छोड़कर सरलतापूर्वक प्रश्न 
करनेसे परमात्मतत्त्वको भलीभाँति जाननेवाले वे ज्ञानी महात्मा 
तुझे उस तत्त्वज्ञानका उपदेश करेंगे।' 
महापुरुषोंके द्वारा वर्णित उपर्युक्त श्रवण-भक्तिको प्राप्त करके 
प्रभुमें अनन्य प्रेम होनेके लिये प्रभुके भक्तोंमें उसका प्रचार 
करना--यह उसका प्रयोजन है। 
यह श्रवण-भक्ति महापुरुषोंके संग बिना प्राप्त होनी कठिन 
है। गोस्वामी तुलसीदासजीने भी कहा है-- 
बिनु सतसंग न हरिकथा तेहि बिनु मोह न भाग। 
मोह गएँ बिनु राम पद होडइ न दृढ़ अनुराग॥ 
किंतु महापुरुषोंके संगके अभावमें उच्च श्रेणीके साधकोंका 
संग एवं महापुरुषविरचित ग्रन्थोंका अवलोकन करना भी 
सत्संगके ही समान है। 
सत्संग न होनेसे विषयोंका संग तो स्वाभाविक होता ही है। 
उससे मनुष्यका पतन हो जाता है और सत्संगसे प्रत्यक्ष परम 


श्रवण १२१ 


लाभ होता है; क्‍योंकि मनुष्यके जैसा-जैसा संग होता है, उस 
संगके अनुसार ही उसपर बैसा-वैसा प्रभाव पड़ता है और 
श्रवण-भक्ति भी सत्संगसे ही मिलती है; क्योंकि सत्संग ही 
श्रवण-भक्तिका हेतु है। तथा सत्पुरुषोंके दर्शन, भाषण, स्पर्श, 
चिन्तन और संगसे पापी पुरुष भी परम पवित्र बन जाता है। 
महापुरुषोंकी कृपाके बिना कोई भी परमपदको प्राप्त नहीं 
हो सकता। 
श्रीमद्भागवतमें राजा रहूगणके प्रति महात्मा जडभरत कहते 
हैं कि-- 
रहूगणैतत्तपसा न याति 
न॒ चेज्यया निर्वषणाद्‌ गृह॒द्वा। 
नच्छन्दाा नैव जलाग्निसूर्य- 
विना महत्पादरजो5भिषेकम्‌॥ 
€७। ३९॥ १२) 
“हे रहूगण! महापुरुषोंके चरणोंकी धूलिमें स्नान किये बिना 
केवल तप, यज्ञ, दान, गृहस्थ-धर्मपालन और वेदाध्ययनसे तथा 
जल, अग्नि और सूर्यकी उपासनासे वह परमतत्त्वका ज्ञान नहीं 
प्राप्त होता।' 
अतएव इससे यही सिद्ध होता है कि सारे कार्योंकी सिद्धि 
महापुरुषोंके संगसे ही होती है। श्रीमद्भागवतमें भगवान्‌ उद्धवके 
प्रति कहते हैं कि-- 
यथोपश्रयमाणस्थय भगवन्तं॑ विभावसुम्‌। 
शीतं॑ भयं तमो5प्येति साधून्‌ संसेवतस्तथा॥ 
अन्न हि प्राणिनां प्राण आर्तानां शरणं त्वहम्‌। 
धर्मो वित्तं नृणां प्रेत्य सन्तो्र्वागू बिभ्यतो5रणम्‌॥ 


(११। २६। ३१,३३) 


१२ नवधा भक्ति 


'हे उद्धव! जिस प्रकार भगवान्‌ अग्निदेवका आश्रय लेनेपर 
शीत, भय और अन्धकारका नाश हो जाता है उसी प्रकार संत- 
महात्माओंके सेवनसे सम्पूर्ण पापरूपी शीत, जन्म-मृत्युरूपी भय 
और अज्ञानरूपी अन्धकारका नाश हो जाता है।' 

'जैसे प्राणियोंका जीवन अन्न है और दु:खी पुरुषोंका आश्रय 
मैं हूँ तथा मरनेपर मनुष्योंका धर्म ही धन है, वैसे ही जन्म- 
मरणसे भयभीत हुए व्याकुल पुरुषोंके लिये संत-महात्माजन 
परमाश्रय हैं।' 

न रोधयति मां योगो न सांख्यं धर्म एव च। 
न॒स्वाध्यायस्तपस्त्यागो नेष्टापूर्त न दक्षिणा॥ 
ब्रतानि यज्ञएछन्दांसि तीर्थानि नियमा यमाः। 
यथावरुन्धे सत्संग: सर्वसंगापहो हि. माम्‌॥ 
6११। ३१२॥ ६-२) 

“जैसे सम्पूर्ण आसक्तियोंका नाश करनेवाला सत्पुरुषोंका संग 
मुझको अवरुद्ध कर सकता है अर्थात्‌ प्रेम-पाशसे बाँध सकता 
है, वैसे योग, सांख्य, धर्मपालन, स्वाध्याय, तप, त्याग, यज्ञ, 
कूृप-तड़ागादिका निर्माण, दान तथा ब्रत, पूजा, वेदाध्ययन, 
तीर्थाटन, यम-नियमोंका पालन--ये कोई भी नहीं बाँध सकते 
अर्थात्‌ इनके द्वारा मैं वशमें नहीं आ सकता।' 

महापुरुषोंका संग दुर्लभ, अगम्य और अमोघ है। इसलिये 
भगवत्प्राप्तिके इच्छुक पुरुषोंको उन सत्पुरुषोंका संग अवश्यमेव 
करना चाहिये। देवर्षि नारदजी भी कहते हैं-- 

“महत्संगस्तु दुर्लभो5गम्यो5मोघश्च । ' (ना० सूत्र ३९) 

*महापुरुषोंका संग दुर्लभ, अगम्य और अमोघ है।' 

अत;ड-- 

“तदेव साध्यताम्‌ , तदेव साध्यताम्‌।' (ना० सूत्र ४२) 


श्रवण १३ 


“उस सत्संगकी ही साधना करो--सत्संगकी ही साधना 
करो अर्थात्‌ संत-महापुरुषोंका संग, सेवा और आज्ञाका 
पालन करो।' 

सत्पुरुषोंद्वारा प्राप्त हुई इस प्रकारकी केवल श्रवण-भक्तिसे 
भी मनुष्य परमपदको प्राप्त कर सकता है--यह उसका फल है। 
भगवानने श्रीमद्भगवद्गीतामें कहा है कि-- 

अन्ये त्वेवमजानन्तः श्रुत्वान्येभ्य उपासते। 

तेष्पि चातितरन्त्येव मृत्युं श्रुतिपरायणा: ॥ 

(१३। २५) 

“दूसरे जो मन्दबुद्धिवाले पुरुष हैं, वे स्वयं इस प्रकार न 
जानते हुए दूसरोंसे अर्थात्‌ तत्त्वके जाननेवाले पुरुषोंसे सुनकर 
ही तदनुसार उपासना करते हैं और वे श्रवणपरायण पुरुष भी 
मृत्युरूप संसार-सागरको निःसन्देह तर जाते हैं।' 

नारदजीने भी अश्रीमद्धागवतमाहात्म्यमें सनकादिके प्रति 
कहा है-- 

श्रवणं सर्वधर्मेभ्यो वबर॑ मन्ये तपोधना:। 
वैकुण्ठस्थो यतः कृष्ण: श्रवणाद्‌ यस्य लभ्यते॥ 
(६। ७६) 

“हे तपोधनो! मैं भगवान्‌के गुणानुवादोंके श्रवणको सब 
धर्मोसे श्रेष्ठ मानता हूँ; क्योंकि भगवान्‌के गुणानुवाद सुननेसे 
वैकुण्ठस्थित भगवान्‌की प्राप्ति हो जाती है।' 

केवल श्रवण-भक्तिसे भगवान्‌की प्राप्ति हो जाती है। इसके 
लिये शास्त्रोंमें बहुत-से प्रमाण भी मिलते हैं तथा इतिहास और 
पुराणोंमें बहुत-से उदाहरण भी मिलते हैं। जैसे राजा परीक्षित्‌ 
भागवतको सुननेसे ही परमपदको प्राप्त हो गये। श्रीमद्भागवतमाहात्म्यमें 
लिखा है-- 


५्ड नवधा भक्ति 


असाोरे संसार विषयविषसंगाकुलधियः 
क्षणार्द्ध क्षेमार्थ पिबत शुकगाथातुलसुधाम्‌। 
किमर्थ व्यर्थ भो व्रजत कुपथे कुत्सितकथे 
परीक्षित्साक्षी यच्छुवणगतमुक्त्युक्तिकथने ॥ 
(६। १००) 
“हे विषयरूप विषके संसर्गसे व्याकुलबुद्धिवाले पुरुषो ! किसलिये 
कुत्सित वार्तरूप कुमार्गमें व्यर्थ घूम रहे हो? इस असार संसारमें 
कल्याणार्थ (कम-से-कम) आधे क्षणके लिये तो शुकदेवजीके मुखसे 
निकली हुई भागवत-कथारूप अनुपम अमृतका पान करो श्रवणसे 
मुक्ति हो जाती है--इस कथनके लिये परीक्षित्‌ साक्षी (प्रमाण) हैं।' 
धुन्धुकारी-जैसा पापी भी केवल भगवानके गुणानुवादोंके 
सुननेके प्रभावसे तर गया तथा शौनकादि बहुत-से ऋषि भी 
पुराण और इतिहासके श्रवणमें ही अपने समयको व्यतीत किया 
करते थे--वे कभी भी नहीं अघाते थे। 
इस मनुष्य-जीवनके लिये और कोई भी इससे बढ़कर आनन्ददायक 
श्रवणीय विषय नहीं है और यह महापुरुषोंके संगसे ही प्राप्त होता है। 
इसलिये महापुरुषोंके संगके समान आनन्ददायक लाभप्रद संसारमें कोई 
भी पदार्थ मनुष्योंके लिये नहीं है। श्रीमद्भागवतमें सूतजी कहते हैं-- 
तुलयाम लवेनापि न॒ स्वर्ग नापुनर्भवम्‌। 
भगवत्संगिसंगस्थ मर्त्यानां. किमुताशिष:॥ 
(१। १८। १३) 
* भगवत्संगी अर्थात्‌ नित्य भगवान्‌के साथ रहनेवाले अनन्यप्रेमी 
भक्तेके निमेषमात्रके भी संगके साथ हम स्वर्ग तथा मोक्षकी भी समानता 
नहीं कर सकते, फिर मनुष्योंके इच्छित पदार्थोंकी तो बात ही क्या है ?' 
अतएव अपना सारा जीवन महापुरुषोंके संगमें रहते हुए ही 
भगवान्‌के नाम, रूप, गुण, प्रेम, प्रभाव, लीला, धाम, रहस्य और 


कीर्तन १७५ 


तत््वकी अमृतमयी कथाओंको निरन्तर सुननेमें लगाना चाहिये 
और उन्हें सुन-सुनकर प्रेम और आनन्दमें मुग्ध होते हुए अपने 
मनुष्य-जीवनको सफल बनाना चाहिये। 


कीर्तन 


भगवान्‌के नाम, रूप, गुण, प्रभाव, चरित्र, तत्त्व और रहस्यका 
श्रद्धा और प्रेमपूर्वक उच्चारण करते-करते शरीरमें रोमांच, कण्ठावरोध, 
अश्रुपात, हृदयकी प्रफुल्लता, मुग्धता आदिका होना कीर्तन- 
भक्तिका स्वरूप है। 
कथा-व्याख्यानादिके द्वारा भक्तोंके सामने भगवान्‌के प्रेम- 
प्रभावका कथन करना, एकान्तमें अथवा बहुतोंके साथ मिलकर 
भगवान्‌को सम्मुख समझते हुए उसके नामका उपांशु जप एवं 
ऊँचे स्वर्से कीर्तन करना, भगवान्‌के गुण, प्रभाव और चरित्र 
आदिका श्रद्धा और प्रेमपूर्वक धीरे-धीरे या जोरसे, खड़े या बैठे 
रहकर वाद्य-नृत्यके सहित अथवा बिना वाद्य-नृत्यके उच्चारण 
करना तथा दिव्य स्तोत्र एवं पदोंके द्वारा भगवान्‌की स्तुति-प्रार्थना 
करना, यही उपर्युक्त भक्तिको प्राप्त करनेका प्रकार है। किंतु ये 
सब क्रियाएँ नामके दस अपराधोंको बचाते हुए* दम्भरहित एवं 
शुद्ध भावनासे स्वाभाविक होनी चाहिये। 
* सन्निन्दासति नामवैभवकथा श्रीशेषयोर्भेद्धी- 
रश्नद्धा. श्रुतिशास्त्रदैशिकगिरां. नाम्न्यर्थवादभ्रम: । 
नामास्तीति निषिद्धवृत्तिविहितत्यागो हि धर्मान्तरै: 
साम्यं नाम्नि जपे शिवस्यथ च हरेनामापराधा दश॥ 
*सत्पुरुषोंकी निन्‍्दा, अश्रद्धालुओंमें नामकी महिमा कहना, विष्णु और शिवमें 
भेदबुद्धि, वेद, शास्त्र और गुरुकी वाणीमें अविश्वास, हरिनाममें अर्थवादका भ्रम अर्थात्‌ 
केवल स्तुतिमात्र है ऐसी मान्यता, नामके बलसे विहितका त्याग और निषिद्धका 


आचरण, अन्य धर्मोसे नामकी तुलना यानी शास्त्रविहित कर्मोंसे नामकी तुलना-ये सब 
भगवान्‌ शिव और विष्णुके नामजपमें नामके दस अपराध हैं।' 


१६ नवधा भक्ति 


उपर्युक्त कीर्तन-भक्तिको प्राप्त करके सबको भगवान्‌में अनन्य 
प्रेम होकर उसकी प्राप्ति हो जाय, इस उद्देश्यसे कीर्तन करना, यह 
इसका प्रयोजन है। 
कीर्तन-भक्ति भी ईश्वर एवं महापुरुषोंकी कृपासे ही प्राप्त होती 
है। इसलिये इस विषयमें उनकी कृपा ही हेतु है, क्योंकि भगवान्‌के 
भक्तोंके द्वारा भगवान्‌के प्रेम, प्रभाव, तत्त्व और रहस्यकी बातोंको 
सुननेसे एवं शास्त्रोंको पढ़नेसे भगवान्‌में श्रद्धा होती है और तब 
मनुष्य उपर्युक्त कीर्तन-भक्तिको प्राप्त कर सकता है। अत: भगवान्‌ 
और उनके भक्तोंकी दया प्राप्त करनेके लिये उनकी आज्ञाका पालन 
करना चाहिये। 
इस प्रकारकी केवल कीर्तन-भक्तिसे भी मनुष्य परमात्माकी 
दयासे उसमें अनन्य प्रेम करके उसे प्राप्त कर सकता है। गीतामें 
भगवान्‌ने कहा है-- 
अपि चेत्सुदुराचारो भजते मामनन्यभाक्‌। 
साधुरेव स मन्तव्य: सम्यग्व्यवसितो हि सः॥ 
क्षिप्रं भवति धर्मात्मा शश्वच्छान्तिं निगच्छति। 
कौन्तेय प्रति जानीहि न मे भक्त: प्रणश्यति॥ 
(९। ३०-३१) 
“यदि कोई अतिशय दुराचारी भी अनन्य भावसे मेरा भक्त होकर 
मुझको भजता है, तो वह साधु ही माननेयोग्य है; क्योंकि वह यथार्थ 
निश्चयवाला है, अर्थात्‌ उसने भलीभाँति निश्चय कर लिया है कि 
परमेश्वरके भजनके समान अन्य कुछ भी नहीं है। इसलिये वह शीघ्र 
ही धर्मात्मा हो जाता है और सदा रहनेवाली परम शान्तिको प्राप्त होता है। 
हे अर्जुन ! तू निश्चयपूर्वक सत्य जान कि मेरा भक्त नष्ट नहीं होता।' 
इतना ही नहीं, इस कीर्तन-भक्तिका प्रचारक तो भगवान्‌को 
सबसे बढ़कर प्रिय है। भगवान्‌ने गीतामें स्वयं कहा है-- 


कीर्तन १७ 


य इमं परमं गुहां मद्धक्तेष्यभिधास्यति। 
भक्ति मयि परां कृत्वा मामेवैष्यत्यसंशय: ॥ 
न च॒ तस्मान्मनुष्येषु कश्चिन्मे प्रियकृत्तम:। 
भविता न च मे तस्मादन्यः प्रियतरो भुवि॥ 
(१८। ६८-६९ ) 
“जो पुरुष मुझमें परम प्रेम करके इस परम रहस्ययुक्त गीताशास्त्रको 
मेरे भक्तोंमें कहेगा अर्थात्‌ निष्कामभावसे प्रेमपूर्वक मेरे भक्तोंको 
पढ़ावेगा और अर्थकी व्याख्याद्वारा इसका प्रचार करके उनके हृदयमें 
धारण करावेगा, वह मुझको ही प्राप्त होगा--इसमें कोई सन्देह नहीं 
है। मेरा उससे बढ़कर अतिशय प्रिय कार्य करनेवाला मनुष्योंमें कोई 
भी नहीं है; तथा मेरा पृथ्वीभरमें उससे बढ़कर प्रिय दूसरा कोई 
भविष्यमें होगा भी नहीं।' यही इस कीर्तन-भक्तिका फल है। 
भागवत और रामायण आदि सभी भक्तिके ग्रन्थोंमें भगवान्‌के 
केवल नाम और गुणोंके कीर्तनसे सब पापोंका नाश एवं भगवत्‌- 
प्राप्ति बतलायी है। श्रीमद्धागवतमें कहा है-- 
ब्रह्मात पितृहा गोघ्नो मातृहा55चार्यहाघवान्‌। 
श्वादः पुल्कसको वापि शुद्ध्येरन्‌ यस्य कीर्तनात्‌॥ 
(६। १३। ८) 
“ब्राह्मणघाती, पितृघाती, गोघाती, मातृघाती, गुरुघाती-ऐसे 
पापी तथा चाण्डाल एवं म्लेच्छ जातिवाले भी जिसके कीर्तनसे शुद्ध 
हो जाते हैं।' 
संकीरत्यमानो भगवाननन्तः 
श्रुतानुभावो व्यसनं हि पुंसाम्‌। 
प्रविश्य चित्त विधुनोत्यशेषं 
यथा तमोऊ5कों5 भ्रमिवातिवात: ॥ 
(श्रीमद्धा० १२। १२। ४७) 


१८ नवधा भक्ति 


“जिस तरह सूर्य अन्धकारको, प्रचण्ड वायु बादलकों छिनन- 
भिन्‍न कर देता है, उसी तरह कीर्तित होनेपर विख्यात प्रभाववाले 
अनन्तभगवान्‌ मनुष्योंके हृदयमें प्रवेश करके उनके सारे पापोंको 
निस्सन्देह विध्वंस कर डालते हैं।' एवं-- 

आपन्नः संसूतिं घोरां यन्‍नाम विवशो गृणन्‌। 
ततः सद्यो विमुच्येत यद्विभेति स्वयं भयम्‌॥ 
(श्रीमद्भधा० १। १। १४) 

“घोर संसारमें पड़ा हुआ यह मनुष्य जिस परमात्मासे 
स्वयं भय भी भय खाता है, उस परमात्माके नामका विवश 
होकर भी उच्चारण करनेसे तुरंत संसार-बन्धनसे मुक्त हो 
जाता है।' 

कलेदोषनिधे राजन्नस्ति होको महान्‌ गुणः। 
कीर्तनादेव कृष्णस्य मुक्तसंग: पर ब्रजेत्‌॥ 
(श्रीमद्धा० १२। ३। ५१) 

“हे राजन्‌! दोषके खजाने कलियुगमें एक ही यह महान्‌ गुण 
है कि भगवान्‌ कृष्णके कीर्तनसे ही मनुष्य आसक्तिरहित होकर 
परमात्माको प्राप्त हो जाता है।' 

इत्थं हरेर्भगववतोी. रुचिरावतार- 
वीर्याणि बालचरितानि च शन्तमानि। 
अन्यत्र चेह च॒ श्रुतानि गृणन्‌ मनुष्यो 
भक्ति परां परमहंसगता लभेत॥ 
(श्रीमद्धा० ११५॥ ३१। २८) 

“इस प्रकार इस भागवतमें अथवा अन्य सब शात्त्रोंमें वर्णित 
भगवान्‌ कृष्णके सुन्दर अवतारोंके पराक्रमोंको तथा परम 
मंगलमय बालचरित्रोंको कहता हुआ मनुष्य परमहंसोंकी गतिस्वरूप 
भगवान्‌की परा भक्तिको प्राप्त करता है।' 


कीर्तन १९ 


अहो बत श्वपचो5उतो गरीयान्‌ 
यज्जिह्ाग्रे वर्तते. नाम तुभ्यम्‌। 
तेपुस्तपस्ते जुहुवुः सस्नुरार्या 
ब्रह्मानूचु्नान गृणन्ति ये ते॥ 
(श्रीमद्धा० ३। ३३। ७) 
'अहो! आश्चर्य है कि जिसकी जिह्ापर तुम्हारा पवित्र नाम 
रहता है, वह चाण्डाल भी श्रेष्ठ है; क्योंकि जो तुम्हारे नामका 
कीर्तन करते हैं, उन श्रेष्ठ पुरुषोंने तप, यज्ञ, तीर्थस्नान और 
वेदाध्ययन आदि सब कुछ कर लिया।' 
रामचरितमानसमें गोस्वामी तुलसीदासजीने भी नाम-जपकी 
महिमा कही है-- 
नामु सप्रेम जपत अनयासा । भगत होहिं मुद मंगल बासा॥ 
नामु जपत प्रभु कीन्ह प्रसादू | भगत सिरोमनि भे प्रहलादू॥ 
सुमिरि पवनसुत पावन नामू | अपने बस करि राखे रामू॥ 
चहुँ जुग तीनि काल तिहुँ लोका । भए्‌ नाम जपि जीव बिसोका॥ 
कहां कहाँ लगि नाम बड़ाई । रामु न सकहिं नाम गुन गाई॥ 


महर्षि पतंजलि भी कहते हैं-- 


“तस्य वाचकः प्रणव:।' (योग० १। २७) 
“उस परमात्माका वाचक अर्थात्‌ नाम ओंकार है।' 
“तज्जपस्तदर्थभावनम्‌।' (योग० १। २८) 


“उस परमात्माके नामका जप और उसके अर्थकी भावना 
अर्थात्‌ स्वरूपका चिन्तन करना।' 
'ततः प्रत्यक्चेतनाधिगमो5प्यन्तरायाभावश्च ।' 
(योग० १। २९) 
“उपर्युक्त साधनसे सम्पूर्ण विघ्नोंका नाश और परमात्माकी 
प्राप्ति भी होती है।' नारदपुराणमें भी कहा है-- 


२० नवधा भक्ति 


हरेनाम हरे्नाम हरेनमैव_ केवलम्‌। 
कलौ नास्त्येव नास्त्येव नास्त्येव गतिरन्यथा॥ 
(१।४१। ११५) 

“कलियुगमें केवल श्रीहरिका नाम ही कल्याणका परम 
साधन है, इसको छोड़कर दूसरा कोई उपाय ही नहीं है।' इस 
तरह शास्त्रोंमें और भी बहुत-से प्रमाण मिलते हैं। 

इस कीर्तन-भक्तिसे पूर्वकालमें बहुत-से तर गये हैं। इतिहास 
और पुराणोंमें एवं रामायणमें बहुत-से उदाहरण भी मिलते हैं। 

भगवान्‌के नाम और गुणोंके कीर्तनके प्रतापसे पूर्वकालमें नारद, 
वाल्मीकि, शुकदेव आदि तथा अर्वाचीन समयमें गौरांग महाप्रभु , 
तुलसीदास, सूरदास, नानक, तुकाराम, नरसी, मीराबाई आदि 
अनेक भक्त परमपदको प्राप्त हुए हैं। इनके जीवनका इतिहास 
विख्यात ही है। परम भक्तोंकी बात तो छोड़ दीजिये, जो महापापी 
थे वे भी तर गये हैं। गोस्वामी श्रीतुलसीदासजीने कहा है-- 
अपतु अजामिलु गजु गनिकाऊ । भए मुकुत हरि नाम प्रभाऊ॥ 

अत: जैसे मेघको देखकर पपीहा जलके लिये पी-पी करता 
है वैसे ही भगवान्‌में परम प्रेम होनेके लिये एवं भगवान्‌की 
प्राप्तिकि लिये भगवान्‌के नाम और गुणोंके कीर्तनकी नित्य- 
निरन्तर तत्पर होकर प्राणपर्यन्त चेष्ट करनी चाहिये। 


स्मरण 


प्रभुके नाम, रूप, गुण, प्रभाव, लीला, तत्त्व और रहस्यकी 
अमृतमयी कथाओंका जो श्रद्धा और प्रेमपूर्वक श्रवण तथा पठन 
किया गया है उनका मनन करना एवं इस प्रकार मनन करते- 
करते देहकी सुधि भुलाकर भगवानके स्वरूपमें ध्रुवकी भाँति 
तललीन हो जाना स्मरण-भक्तिका स्वरूप है। 


स्मरण २९ 


जहाँतक हो सके, एकान्त एवं पवित्र स्थानमें सुखपूर्वक स्थिर, 
सरल आसनसे बैठकर इन्द्रियोंको विषयोंसे रहित करके कामना 
और संकल्पको त्यागकर प्रशान्त और वैराग्ययुक्त चित्तसे अथवा 
चलते-फिरते, उठते-बैठते, खाते-पीते, सोते--सभी काम करते 
हुए भी स्वाभाविक शुद्ध और सरलभावसे भगवान्‌के सगुण-निर्गुण, 
साकार*-निराकारके तत्त्वको जानकर गुण और प्रभावसहित 
भगवान्‌के स्वरूपका चिन्तन करना, भगवान्‌के नामका मनसे स्मरण 
करना, भगवान्‌की लीलाओंका स्मरण करके मुग्ध होना, भगवान्‌के 
तत्त्व और रहस्य जाननेके लिये उनके गुण, प्रभावका चिन्तन करना 


* श्रीमद्भागवतमें सगुण-साकारके ध्यान करनेका यह भी एक प्रकार है-- 
सम प्रशान्तं सुमुखं. दीर्घचारुचतुर्भुजम्‌। 
सुचारुसुन्दरग्रीवं सुकपोलं शुचिस्मितम्‌॥ 


समानकर्णविन्यस्तस्फुरन्मकरकुण्डलम्‌ । 
हेमाम्बरं घनश्याम॑ श्रीवत्सश्रीनिकेतनम्‌ ॥ 
शट्डुचक्रगदापद्मवनमालाविभूषितम्‌ । 
नूपुरैर्विलसत्पादं कौस्तुभप्रभया युतम्‌॥ 
चुमत्किरीटकटककसिसूत्राड्भदायुतम्‌ । 
सर्वाज्जिसुन्दरं हर्दयं प्रसादसुमुखेक्षणम्‌ । 


सुकुमारमभिध्यायेत्सर्वाद्धिषु मनो दधतू॥ 

(११। १४। ३८-४१) 

'जो सम हैं, प्रशान्त हैं, जिनका मुख सुन्दर है, जिनकी लम्बी-लम्बी चार सुन्दर 

भुजाएँ हैं, जिनका कण्ठ अति सुन्दर है, जो सुन्दर कपोलवाले हैं, जिनकी मुसकान 

उज्ज्वल है, जो कानोंमें देदीप्पमान मकराकृत कुण्डलोंको धारण किये हुए हैं, जिनका 

वर्ण मेघके समान श्याम है, जो पीताम्बरधारी हैं, जिनके हृदयमें श्रीवत्स एवं लक्ष्मीका 

चिहन है, जो शंख, चक्र, गदा, पद्म एवं वनमालासे विभूषित हैं, जिनके चरण नृपुरोंसे 

सुशोभित हैं, जो कौस्तुभमणिकी कान्तिसे युक्त हैं, जो कान्तिवाले किरीट, कड़े, मेखला 

और भुजबन्धों (बाजूबंद)- से युक्त हैं, जिनके सम्पूर्ण अंग सुन्दर हैं, जो मनोहर हैं, 

जो कृपायुक्त मुख-नेत्रवाले हैं, ऐसे सुकुमार भगवान्‌के अंगोंमें मनको लगाकर सम्यक्‌ 
प्रकारसे ध्यान करे।' 

तथा दिव्य स्तोत्र और पदोंसे मनके द्वारा स्तुति और प्रार्थना करना, 
इस तरह स्मरणके बहुत-से प्रकार शास्त्रोंमें बतलाये गये हैं। 
प्रभुमें अनन्य प्रेम होकर उसकी प्राप्ति होना इसका उद्देश्य है। 
प्रेमी भक्तोंके द्वारा नाम, रूप, गुण, प्रभाव आदिकी अमृतमयी 
कथाओंका श्रद्धा और प्रेमपूर्वक श्रवण करना, भगवद्विषयक 
धार्मिक पुस्तकोंका पठन-पाठन करना, भगवान्‌के नामका जप 
और कीर्तन करना, भगवान्‌के पद एवं स्तोत्रोंके द्वारा अथवा 
किसी भी प्रकारसे ध्यानके लिये करुणाभावसे स्तुति-प्रार्थना 
करना तथा भगवान्‌ और महापुरुषोंकी आज्ञाका पालन करना 
आदि उपर्युक्त स्मरण-भक्तिको प्राप्त करनेके उपाय हैं। 
ऊपर बतलायी हुई केवल स्मरण-भक्तिसे भी सारे पाप, विघ्न, 
अवगुण और दुः:खोंका अत्यन्त अभाव हो जाता है। भगवतू- 
स्मरणके द्वारा मनुष्य जो कुछ भी चाहे प्राप्त कर सकता है। भगवत्‌- 
प्राप्तिरूप परमशान्तिकी प्राप्ति भी इससे अति शीघ्र एवं सुगमतासे 
हो जाती है। श्रुति, स्मृति, इतिहास, पुराण, संत, महात्मा सबने 
एक स्वरसे भगवत्ू-स्मरण (ध्यान)-की बड़ी महिमा गायी है। 
कठोपनिषद्में कहा है-- 
एतद्ध्येवाक्षंं ब्रह्मा एतद्ध्येवाक्ष३र परम्‌। 
एतद्ध्येवाक्षरं ज्ञात्वा यो यदिच्छति तस्य ततू॥ 
(१। २। १६) 
“यह ओंकार अक्षर ही ब्रह्म है, यही परब्रह्म है, इसी 
ओंकाररूप अक्षरको जानकर (उपासना करके) जो मनुष्य जिस 
वस्तुको चाहता है, उसको वही मिलती है।' 
सन्ध्योपासनविधिके आदिमें लिखा है-- 
अपवित्र: पवित्रो वा सर्वावस्थां गतो5पि वा। 
यः स्मरेत्‌ पुण्डरीकाक्षं स बाह्याभ्यन्तरः शुचिः॥ 

“अपवित्र हो, पवित्र हो, किसी भी अवस्थामें क्‍यों न हो, जो 
पुरुष भगवान्‌ पुण्डरीकाक्षका स्मरण करता है, वह बाहर और 
भीतरसे शुद्ध हो जाता है।' श्रीमद्भगवद्गीतामें भगवान्‌ने कहा है-- 

यो मां पश्यति सर्वत्र सर्व च मयि पश्यति। 
तस्थाहं न प्रणश्यामि स च में न प्रणश्यति॥ 


(६। ३०) 
“जो पुरुष सम्पूर्ण भूतोंमें सबके आत्मरूप मुझ वासुदेवको ही 
व्यापक देखता है और सम्पूर्ण भूतोंको मुझ वासुदेवके अन्तर्गत 
देखता है, उसके लिये मैं अदृश्य नहीं होता हूँ और वह मेरे लिये 
अदृश्य नहीं होता है।' 
तस्मात्सवेंषु कालेषु मामनुस्मर युध्य च। 
मय्यर्पितमनोबुद्धिममिवैष्यस्यसंशयम्‌ ॥ 
अभ्यासयोगयुक्तेन  चेतसा. नान्यगामिना। 
परम॑ पुरुष दिव्यं याति पार्थानुचिन्तयन्‌॥ 
(गीता ८। ७-८) 
“इसलिये हे अर्जुन ! तू सब समयमें निरन्तर मेरा स्मरण कर और 
युद्ध भी कर। इस प्रकार मुझमें अर्पण किये हुए मन-बुद्धिसे युक्त 
होकर तू नि:सन्देह मुझको ही प्राप्त होगा। हे पार्थ ! यह नियम है कि 
परमेश्वरके ध्यानके अभ्यासरूप योगसे युक्त दूसरी ओर न 
जानेवाले चित्तसे निरन्तर चिन्तन करता हुआ पुरुष परम प्रकाशस्वरूप 
दिव्य पुरुषको अर्थात्‌ परमेश्वरको ही प्राप्त होता है।' 
अनन्यचेता: सततं यो मां स्मरति नित्यशः। 
तस्याहं सुलभः पार्थ नित्ययुक्तस्थ योगिनः॥ 
(गीता ८। १४) 
'हे अर्जुन! जो पुरुष मुझमें अनन्य चित्त होकर सदा ही 
निरन्तर मुझ पुरुषोत्तमको स्मरण करता है, उस नित्य-निरन्तर 

मुझमें युक्त हुए योगीके लिये मैं सुलभ हूँ अर्थात्‌ उसे सहज ही 
प्राप्त हो जाता हूँ।' 
अनन्याश्चिन्तयन्तो मां ये जनाः पर्युपासते। 
तेषां नित्याभियुक्तानां योगक्षेमं॑ वहाम्यहम्‌॥ 
(गीता ९। २२) 
'जो अनन्यप्रेमी भक्तजन मुझ परमेश्वरको निरन्तर चिन्तन 
करते हुए निष्कामभावसे भजते हैं, उन नित्य-निरन्तर मेरा चिन्तन 
करनेवाले पुरुषोंका योगक्षेम मैं स्वयं प्राप्त कर देता हूँ।' 
ये तु सर्वाणि कर्माणि मयि संन्यस्य मत्परा:। 
अनन्येनेव योगेन मां ध्यायन्त उपासते॥ 
तेषामहं समुद्धर्ता मृत्युसंसारसागरात्‌ । 
भवामि नच्रात्पार्थ मय्यावेशितचेतसाम्‌॥ 
मय्येवः_ मन आधत्स्व मयि बुद्धि निवेशय। 
निवसिष्यसि मय्येव अत ऊर्ध्व न संशय:॥ 
(गीता १२। ६--८) 
“परंतु जो मेरे परायण रहनेवाले भक्तजन सम्पूर्ण कर्मोको मुझमें 
अर्पण करके मुझ सगुणरूप परमेश्वरको ही तैलधाराके सदृश 
अनन्य भक्ति-योगसे निरन्तर चिन्तन करते हुए भजते हैं, हे अर्जुन! 
उन मुझमें चित्तको लगानेवाले प्रेमी भक्तोंका मैं शीघ्र ही मृत्युरूप 
संसार-समुद्रसे उद्धार करनेवाला होता हूँ। इसलिये हे अर्जुन! तू 
मुझमें मनको लगा और मुझमें ही बुद्धिको लगा; इसके उपरान्त तू 
मुझमें ही निवास करेगा अर्थात्‌ मेरेको ही प्राप्त होगा, इसमें कुछ भी 
संशय नहीं है।' 
चेतसा सर्वकर्माण मयि संन्यस्थ मत्परः। 
बुद्धियोगमुपाभ्रित्य. मच्चित्त: सतत भव॥ 
मच्चित्त:. सर्वदुर्गाण मत्प्रसादात्तरिष्यसि। 


(गीता १८। ५७-५८) 

“हे अर्जुन! तू सब कर्मोंको मनसे मुझमें अर्पण करके 
तथा समत्वबुद्धिरूप निष्कामकर्ममोगको अवलम्बन करके मेरे 
परायण और निरन्तर मुझमें चित्तवाला हो। उपर्युक्त प्रकारसे 
मुझमें चित्तवाला होकर मेरी कृपासे समस्त संकटोंको अनायास 
ही पार कर जायगा।' 

श्रीमद्भागवतमें कहा है-- 

कीटः पेशस्कृता रुद्ध: कुड्यायां तमनुस्मरन्‌। 

संरम्भभययोगेन विन्दते तत्सरूपताम्‌॥ 

एवं कृष्णे भगवति मायामनुज ईश्वरे। 

वैरेण पूतपाप्मानस्तमापुरनुचिन्तया ॥ 

कामाद्‌ द्वेषाद्‌ भयात्‌ स्नेहाद्यथा भक्त्येश्वरे मनः। 
आवेश्य तदघं हित्वा बहवस्तदगतिं गताः॥ 
(७॥ १। २७--२९) 

“जैसे दीवालपर भँवरेके द्वारा रुद्ध किया हुआ कीड़ा भँवरेके 
क्रोधके भयसे उसका स्मरण करता हुआ उसके ( भँवरेके ) समान 
ही हो जाता है, वैसे ही मायासे मनुष्यरूप धारण करनेवाले 
परमेश्वर श्रीकृष्णभगवान्‌का वैरभावसे भी बारम्बार चिन्तन करते 
हुए बहुत लोग निष्पाप होकर उनको प्राप्त हो गये। इसी तरह 
काम, द्वेष, भय, स्नेह तथा भक्तिसे ईश्वरमें मन लगाकर बहुत- 
से साधक पापरहित होकर परमपदको प्राप्त हो चुके हैं।' 

श्रुण्वनू गृणन्‌ संस्मरयंश्च चिन्तयन्‌ 

नामानि रूपाणि चर मंगलानि ते। 
क्रियासु यस्त्वच्चरणारविन्दयो- 
राविष्टचेता न भवाय कल्पते॥ 
(श्रीमद्भधा० १०। २। ३७) 


“जो पुरुष सम्पूर्ण क्रियाओंको करते समय आपके मंगलमय 

रूप तथा नामोंका श्रवण, कथन, स्मरण एवं चिन्तन करता हुआ 
आपके चरणारविन्दोंमें ध्यान रखता है, वह फिर संसारमें नहीं 
आता।' 
विषयान्‌ ध्यायतश्चित्तं विषयेषु विषज्जते। 
मामनुस्मरतश्चित्त मस्येव. प्रविलीयते॥ 
(श्रीमद्भा० ११५। १४। २७) 
“विषय-चिन्तन करनेवालेका मन विषयोंमें आसक्त होता है 
और मेरा बार-बार स्मरण करनेवालेका मन मुझमें ही लीन हो 
जाता है।' 
अविस्मृतिः कृष्णपदारविन्दयोः 
क्षिणोत्यभद्राण शर्म॑ तनोति च। 
सत्त्वस्य शुद्धि परमात्मभक्तिं 
ज्ञान च विज्ञानविशगयुक्तम्‌॥ 
(श्रीमद्धा० १२। १२। ५४) 
' श्रीकृष्णचन्द्र महाराजके चरणकमलोंकी स्मृति सब पापोंका 
नाश करती है तथा अन्त:करणकी शुद्धि, परमात्मामें भक्ति, 
विज्ञान-विरागसहित ज्ञान एवं शान्तिका विस्तार करती है।' 
श्रीविष्णुसहर्ननामके आदिमें कहा है-- 
यस्य  स्मरणमात्रेण जन्मसंसारबन्धनात्‌। 
विमुच्यते नमस्तस्मै विष्णवे प्रभविष्णवे॥ 
“जिसके स्मरणमात्रसे मनुष्य-जन्मरूपी संसार-बन्धनसे मुक्त 
हो जाता है, संसारको उत्पन्न करनेवाले उस विष्णुके लिये 
नमस्कार है।' 
श्रीतुलसीकृत रामायणमें सुतीक्ष्णकी स्मरण-भक्ति सराहनीय 
है। सुतीक्षण भगवानके प्रेममें मनन होकर मन-ही-मन भगवान्‌का 
स्मरण करता हुआ कहता है-- 

सो परम प्रिय अति पातकी जिन्ह कबहूँ प्रभु सुमिरन कर॒यौ। 
ते आजु मैं निज नयन देखौं पूरि पुलकित हिय भरयौ॥ 
जे पद सरोज अनेक मुनि करि ध्यान कबहुँक पावहीं। 
ते राम श्रीरघुबंसमनि प्रभु प्रेम तें सुख पावहीं॥ 
आगे जाकर भगवान्‌के ध्यानमें ऐसा मस्त हो गया कि उसे 
अपने तन-मनकी सुधि भी न रही। 
मुनि मग माझ अचल होड़ बैसा । पुलक सरीर पनस फल जैसा॥ 
इतना ही नहीं, भगवान्‌के दर्शन होनेपर भी यही वर माँगा 
कि हे नाथ! मेरे हृदयमें आप निरन्तर वास करो। 
अनुज जानकी सहित प्रभु चाप बान धर राम। 
मम हिय गगन इंदु इव बसहु सदा निहकाम॥ 
इससे यही सिद्ध होता है कि सुतीक्ष्णफो भगवान्‌का ध्यान बहुत 
ही प्रिय था। इसी प्रकार स्मरण करनेवाले भक्तोंके शास्त्रोंमें बहुत- 
से नाम आते हैं, किन्तु लेखका कलेवर बढ़नेके भयसे सबका चरित्र 
न देकर केवल कतिपय भक्तोंके नाममात्र दे दिये जाते हैं। जैसे 
सनकादि, ध्रुव, भीष्म, कुन्ती आदि स्मरण-भक्तिसे ही परमपदको 
प्राप्त हुए हैं। इसके अतिरिक्त नीच जातिवाली भिलनी एवं जटायु 
पक्षीको भी भगवत्‌-स्मरणसे परमगति मिली। 
गुण, प्रभाव एवं प्रेमसहित भगवान्‌के स्वरूपके ध्यानके 
समान इस संसारमें शीघ्र उद्धार करनेवाला और कोई भी साधन 
नहीं है। प्रायः सारे साधनोंका फल भगवत्ू-स्मरण है। इसलिये 
अपना सारा जीवन उपर्युक्त प्रकारसे भगवत्‌-चिन्तनमें बितानेकी 
कटिबद्ध होकर चेष्टा करनी चाहिये। श्रीकबीरदासजीने भी 
कहा है-- 
सुमिरनसों मन लाइये, जैसे दीप पतंग। 
प्रान तजे छिन एकमें, जरत न मोड़ैे अंग॥ 


२८ नवधा भक्ति 


सुमिरनसों मन लाइये, जैसे कीट भिरंग। 

कबीर बिसारे आपको, होय जाय तेहि रंग॥ 

इसलिये भगवत््‌-प्राप्तिकी इच्छावाले साधक पुरुषकों उचित 
है कि सब कार्य करते हुए भी जैसे कछुआ अण्डोंका, गऊ 
बछड़ेका, कामी स्त्रीका, लोभी धनका, नटी अपने चरणोंका, 
मोटर चलानेवाला सड़कका ध्यान रखता है, वैसे ही परमात्माका 
ध्यान रखे। 


पाद-सेवन 


सडि्चिन्तयेद्धगवतश्चरणारविन्दं 
वबज्राडःकुशध्वजसरोरुहलाज्छनाद्यम्‌ । 
उत्तुड्ररक्तविलसन्‍न्नखचक्रवाल- 
ज्योत्स्नाभिराहतमहद्धूदयान्धकारम्‌ू_ ॥ 
यच्छौचनि:सृतसरित्प्रवरोदकेन 
तीर्थन मूर्ध्यधिकृतेन शिव: शिवो5भूत्‌ । 
ध्यातुर्मन:शमलशैलनिसृष्टवद्रं 
ध्यायेच्चिर भगवतश्चरणारविन्दम्‌॥ 
(श्रीमद्धा० ३। २८। २१-२२) 
“जो वज्र, अंकुश, ध्वजा एवं कमल आदि चिह्नोंसे युक्त हैं, 
जिनके शोभायुक्त, रक्तवर्ण, उन्‍न नखमण्डलकी प्रभा भक्तोंके 
हृदयके महान्‌ अन्धकारको पूर्णतः नष्ट कर देती है, श्रीभगवानके 
उन चरणकमलोंका बड़े प्रेमसे चिन्तन करना चाहिये।' 
“जिनके चरणोंके प्रक्षाललजलसे निकली हुई गंगाजीके पवित्र 
जलको सिरपर धारण करके शिवने शिवत्व प्राप्त किया है और 
जो ध्यान करनेवाले पुरुषोंके अन्तःकरणमें रहनेवाले पापरूप 
पहाड़ोंके लिये इन्द्रद्वारा छोड़े हुए वजत्रके समान हैं अर्थात्‌ जिनके 

ध्यानसे पापराशि नष्ट हो जाती है, भगवान्‌के उन चरणकमलोंका 
चिरकालतक चिन्तन करना चाहिये।' 

श्रीभगवान्‌के दिव्य मंगलमय स्वरूपकी धातु आदिकी मूर्ति, 
चित्रपट अथवा मानस-मूर्तिक मनोहर चरणोंका श्रद्धापूर्वक 
दर्शन, चिन्तन, पूजन और सेवन करते-करते भगवत्प्रेममें तन्मय 
हो जाना ही 'पाद-सेवन' कहलाता है। 

बार-बार अतृप्त नयनोंसे भगवान्‌के चरणारविन्दका दर्शन करना, 
हाथोंसे भगवच्चरणोंका पूजन और सेवन करना तथा चरणोदक 
लेना, मनसे भगवच्चरणोंका चिन्तन-पूजन-सेवन करना, भगवान्‌की 
चरण-पादुकाओंका हाथोंसे पूजन और मनसे चिन्तन, सेवन तथा 
पूजन करना, भगवान्‌की चरणरजको मनसे मस्तकपर धारण करना, 
हृदयसे लगाना, भगवान्‌के चरणोंसे स्पर्श किये हुए शय्यासन आदिको 
तीर्थसे बढ़कर समझ उनका समादर करना, अयोध्या, चित्रकूट, 
वृन्दावन, मथुरा आदि स्थानोंको जहाँ-जहाँ भगवान्‌का अवतार या 
प्राकट्य हुआ है या जहाँ-जहाँ भगवान्‌के चरण टिके हैं, परम तीर्थ 
समझकर-- वहाँकी धूलिको भगवान्‌की चरणधूलि मानकर मस्तकपर 
धारण करना, जिस वस्तुकों भगवान्‌का चरणस्पर्श प्राप्त हुआ है, 
उस वस्तुका हृदयसे आदर करना और उसे मस्तकपर धारण करना 
तथा श्रीगंगाजीके जलको भगवान्‌का चरणोदक समझकर प्रणाम- 
पूजन, स्नान-पानादिके द्वारा उसका सेवन करना आदि सभी ' पाद- 
सेवन' भक्तिके ही विभिनन प्रकार हैं। 

ममता, अहंकार और अभिमान आदिका नाश होकर प्रभुके चरणोंमें 
अनन्य प्रेमकी प्राप्ति होनेके उद्देश्यसे पाद-सेवन-भक्ति की जाती है। 

भगवान्‌के अनन्य भक्तोंका संग करनेसे भगवान्‌की चरण- 
सेवाका तत्त्व, रहस्य और प्रभाव सुननेको मिलता है, उससे श्रद्धा 
होकर तब यह भक्ति प्राप्त होती है। 


३० नवधा भक्ति 


केवल इस पाद-सेवन-भक्तिसे भी मनुष्यके सम्पूर्ण दुराचार, 
दुर्गुण और दु:ख सर्वथा नष्ट हो जाते हैं और भगवान्‌में सहज ही 
अतिशय श्रद्धा और प्रेम होकर उसे आत्यन्तिकी परमा शान्तिकी 
प्राप्ति होती है। उसके लिये कुछ भी दुर्लभ नहीं रह जाता। 
शास्त्र और महात्माओंने पाद-सेवन-भक्तिकी बड़ी महिमा 
गायी है। श्रीशंकराचार्य कहते हैं कि भगवान्‌की चरणकमलरूपी 
नौका ही संसार-सागरसे पार उतारनेवाली है-- 
अपारसंसारसमुद्रमध्ये 
सम्मज्जतो मे शरणं किमस्ति। 
गुरो कृपालो कृपया ददैतद्‌ 
विश्वेशपादाम्बुजदीर्घनौका ॥ 
शिष्य--' हे कृपालु गुरुदेव! आप कृपा करके यह बतावें कि 
इस अपार संसाररूपी समुद्रमें मुझ डूबते हुएके लिये सहारा 
क्या है?' गुरु--' भगवान्‌ विश्वेश्ववके चरणकमलरूप जहाज ही 
एकमात्र सहारा है।' 
भगवान्‌के चरणोदकका पान करनेसे और उसे मस्तकपर 
धारण करनेसे भी कल्याण होता है। भगवान्‌ श्रीरामचन्द्रजीका 
चरणामृत पीकर उन्हें नौकासे उस पार ले जाते समयके प्रसंगमें 
केवटकी महिमा गाते हुए श्रीतुलसीदासजी कहते हैं- 
पद पखारि जलु पान करि आपु सहित परिवार। 
पितर पारु करे प्रभुहि पुनि मुदित गयउ लेड पार॥ 
नित्य-निरन्तर प्रभुके चरणोंका दर्शन और सेवन करके पल- 
पलमें किस प्रकार आनन्दित होना चाहिये, इसका आदर्श 
श्रीसीताजी हैं। वनगमनके समय आप भगवानूसे कहती हैं- 
छिनु छिनु प्रभुपद कमल बिलोकी । रहिहडँ मुदित दिवस जिमि कोकी ॥ 
मोहि मग चलत न होइहि हारी । छिनु छिनु चरन सरोज निहारी॥ 

पाय पखारि बैठि तरु छाहीं । करिहडँ बाउ मुद्ित मन माहीं॥ 
सम महि तृन तरु पल्‍लव डासी । पाय पलोटिहि सब निसि दासी॥ 
भगवान्‌ श्रीरामके चरणचिहन, चरणरज और चरणपादुकाके 
दर्शन तथा सेवनसे भरतजीको कितना आनन्द प्राप्त होता है और 
उनकी कैसी प्रेमतन्‍्मय दशा हो जाती है। भगवान्‌ शिवके शब्दोंमें 
सुनिये-- 
स॒ तत्र॒ वचज़ाडु-कुशवारिजाज्चित- 
ध्वजादिचिहनानि पदानि सर्वतः। 
दरदर्श रामस्थ भुवो5तिमड्ुला- 


न्यचेष्टयत्पादरज:सु सानुज:॥ 
अहो सुधन्योडहहममूनि._ राम- 
पादारविन्दाड्लितिभूतलानि । 


पश्यामि यत्पादरजो विमृग्यं 
ब्रह्मादिदेवे:. श्रुतिभिश्च॒ नित्यम्‌॥ 
(अध्यात्मरामायण २। ९। २-३) 
“वहाँ उन्होंने सब ओर श्रीरामचन्द्रके वज्र, अंकुश, कमल 
और ध्वजा आदिके चिहनोंसे सुशोभित तथा पृथ्वीके लिये अति 
मंगलमय चरणचिह्न देखे, उन्हें देखकर भाई शत्रुघ्नके साथ वे 
उस चरणरजमें लोटने लगे और मन-ही-मन कहने लगे--' अहो ! 
मैं परम धन्य हूँ , जो आज भगवान्‌ श्रीरामजीके उन चरणारविन्दोंके 
चिहनोंसे विभूषित भूमिको देख रहा हूँ, जिनकी चरणरजको 
ब्रह्मादि देवता और श्रुतियाँ भी सदा खोजती रहती हैं।' 
गोसाईं श्रीतुलसीदासजी कहते हैं-- 
रज सिर धरि हियँ नयनन्हि लावहिं । रघुबर मिलन सरिस सुख पावहिं॥ 
नित पूजत प्रभु पाँवरी प्रीति न हृदयँ समाति। 
मागि मागि आयसु करत राज काज बहु भाँति॥ 


३२ नवधा भक्ति 


अहल्या भगवान्‌के चरणरजको पाकर कृतार्थ हो जाती है 
और कहती है-- 
अहो कृतार्थास्मि जगन्निवास ते 
पादाब्जसंलग्नरज:कणादहम्‌ । 
स्पृशामि यत्पदाजशंकरादिभि- 
विंमृग्यते रन्धितमानसैः:. सदा॥ 
(अ० रा० १। ५। ४३) 
“हे जगन्निवास! आपके चरणकमलोंमें लगे हुए रज:कणोंका 
स्पर्श पाकर आज मैं कृतार्थ हो गयी। अहो! आपके जिन 
चरणारविन्दोंका ब्रह्मा, शंकर आदि सदा चित्त लगाकर अनुसन्धान 
किया करते हैं, आज मैं उन्हींका स्पर्श कर रही हूँ।' 
भगवान्‌के चरणोंका आश्रय लेनेसे मनुष्यके सब दोषोंका 
नाश हो जाता है, उसकी सारी विपत्तियाँ टल जाती हैं और 
वह गोपदके समान संसार-सागरसे तर जाता है। श्रीमद्धागवतमें 
कहा है-- 
तावद्धयं द्रविणगेहसुहन्निमित्तं 
शोक: स्पृहा परिभवो विपुलश्च लोभ:। 
तावन्ममेत्यसदवग्रह आर्तिमूलं 
यावन्न तेडड्प्रिमभयं प्रवृणीत लोक: ॥ 
(३।९। ६) 
“हे प्रभो! जबतक लोग तुम्हारे अभय चरणकमलोंका सच्चे 
हृदयसे आश्रय नहीं लेते, तभीतक धन, घर, मित्र आदिके 
निमित्तसे भय, शोक, स्पृहा, पराजय एवं महान्‌ लोभ--ये सब 
होते हैं और तभीतक सम्पूर्ण दुःखोंका मूल “यह मेरा है' ऐसी 
झूठी धारणा रहती है अर्थात्‌ भगवान्‌की चरण-शरणमें आनेपर 
यह सब नष्ट हो जाते हैं।' 


पाद-सेवन ३३ 


समाभश्रिता ये पदपलल्‍लवप्लवं 
महत्पदं पुण्ययशोमुरारे: । 
भवाम्बुधिर्व॑त्सपदं परं पदं 
पदं॑ पदं यद्दिपदां न तेषाम्‌॥ 
(श्रीमद्धा १०। १४। ५८) 
“जिन्होंने संतोंके आश्रयणीय, पवित्र यशवाले भगवान्‌के 
पदपल्लवरूपी जहाजका आश्रय लिया है, उनके लिये संसार- 
सागर, बछड़ेका पैर टिके इतना-सा हो जाता है, उन्हें पद-पदमें परम 
पद प्राप्त है, इसलिये कभी भी उन्हें विपत्तियोंके दर्शन नहीं होते ।' 
त्वय्यम्बुजाक्षाखिलसत्त्वधाम्नि 
समाधिना55वेशितचेतसैके । 
त्वत्पादपोतेन महत्कृतेन 
कुर्वन्ति गोवत्सपदं भवाब्धिम्‌॥ 
(श्रीमद्भधा० १०। २। ३०) 
“हे कमलनयन! कई संतलोग सम्पूर्ण सत्त्वके धाम तुममें 
समाधिके द्वारा अपना चित्त तल्‍लीन करके महात्माओंके द्वारा 
अनुभूत तुम्हीिरे चरणकमलोंका जहाज बनाकर संसार-सागरको 
गोवत्सपदके समान पार कर जाते हैं।' 
भगवान्‌की चरणरजके शरण हुए प्रेमी भक्त तो स्वर्गादिकी 
तो बात ही क्या, मोक्षतकका तिरस्कार कर चरणरजके सेवनमें 
ही संलग्न रहना चाहते हैं। नागपत्नियाँ कहती हैं-- 
न नाकपृष्ठं न च सार्वभौम॑ 
न पारमेष्ठयं न रसाधिपत्यम्‌। 
न योगसिद्धीरपुनर्भवं वा 
वाउ्छन्ति यत्पादरज:प्रपन्ना: ॥ 
(श्रीमद्धा० १०। १६। ३७) 

' आपकी चरण-धूलिकी शरण ग्रहण करनेवाले भक्तजन न 
स्वर्ग चाहते हैं, न चक्रवर्तिता, न ब्रह्माका पद, न सारी पृथ्वीका 
स्वामित्व और न योगसिद्धियाँ ही; अधिक क्या, वे मोक्षपदकी 
भी बाज्छा नहीं करते।' 

भगवान्‌की केवल पाद-सेवन-भक्तिसे ही भगवान्‌के अनन्य 
प्रेमको प्राप्त करनेवाले अनेकों भक्तोंका शास्त्रोंमें वर्णन आता है। 
अतएव भगवान्‌के पवित्र चरणोंमें श्रद्धापू्वक मन लगाकर उनका 
नित्य सेवन करना चाहिये। 


अर्चन 


श्रीविष्णोरर्चन॑ ये तु प्रकुर्वन्ति नरा भुवि। 

ते यान्ति शाश्वतं विष्णोरानन्दं परम पदम्‌॥ 
(विष्णुरहस्य) 
“जो लोग इस संसारमें श्रीभगवान्‌की अर्चा-पूजा करते हैं, वे 
श्रीभगवान्‌के अविनाशी आनन्दस्वरूप परमपदको प्राप्त होते हैं।' 
भगवानके भक्तोंसे सुने हुए , शास्त्रोंमें पढ़े हुए, धातु आदिसे 
बनी मूर्ति या चित्रपटके रूपमें देखे हुए अपने मनको रुचनेवाले 
किसी भी भगवान्‌के स्वरूपका बाह्य सामग्रियोंसे, भगवान्‌की 
किसी भी अपने अभिलषित स्वरूपकी मानसिक मूर्ति बनाकर 
मानसिक सामग्रियोंसे अथवा सम्पूर्ण भूतोंमें परमात्माको स्थित 
समझकर सबका आदर-सत्कार करते हुए यथायोग्य नानाविध 
उपचारोंसे श्रद्धा-भक्तिपूर्वक उनका सेवन-पूजन करना और 
उनके तत्त्व, रहस्य तथा प्रभावको समझ-समझकर प्रेममें मुग्ध 

होना अर्चनभक्ति है। 

पत्र, पुष्प, चन्दन आदि सात्त्विक, पवित्र और न्यायोपार्जित 
द्रव्योंसे भगवान्‌की प्रतिमाका श्रद्धापूर्वक पूजन करना, भगवान्‌की 

प्रीतिके लिये शास्त्रोक्त यज्ञादि करना, सबको भगवान्‌का स्वरूप 
समझकर अपने वर्णाश्रमके अनुसार उनकी यथायोग्य सेवा करना 
तथा सत्कार, मान, पूजा आदिसे सन्तुष्ट करना और दु:खी, 
अनाथ, अपंग, पीड़ित प्राणियोंमें--भूखोंकी अन्नसे, प्यासोंकी 
जलसे, वस्त्रहीनोंकी वस्त्रादिसे, रोगियोंकी औषधादिसे, अनाथोंकी 
आश्रयदानसे यथावश्यक यथाशक्ति श्रद्धा और सत्कारपूर्वक सबको 
अवत्सव्ूप समझकर भगवत्प्रीतिक लिये सेवा करना आदि 
सभी भगवान्‌की बाह्य पूजाके प्रकार हैं। 
शास्त्रोंमें वर्णन किये हुए अपने चित्तको अनायास ही आकर्षित 
करनेवाले भगवानके किसी भी अलौकिक रूप-लावण्ययुक्त, 
अनन्त सौन्दर्य-माधुर्यमय परम तेजोमण्डित स्वरूपका प्रत्येक 
अवयव, वस्त्राभूषण, आयुधादिसे युक्त और हस्तपादादिके मंगल- 
चिहनोंसहित मनके द्वारा चिन्तन करके आह्लादपूर्वक मनमें उसका 
आवाहन, स्थापन और नानाविध मानसिक सामग्रियोंके द्वारा अत्यन्त 
श्रद्धा और प्रेमके साथ पूजन करना मानस-पूजाका प्रकार है। 
भगवानूमें अनन्य प्रेम होकर सबको उसकी प्राप्ति हो जाय, 
इस उद्देश्यसे परम श्रद्धापूर्वक स्वयं आचरण करना या करवाना 
इसका प्रयोजन है। 
अर्चन-भक्तिका स्वरूप और तत्त्व जाननेके लिये भगवान्‌के 
परम प्रेमी भक्तोंका संग और सेवन करना चाहिये। 
उपर्युक्त प्रकारसे भगवान्‌की पूजा करनेसे मनुष्य जो कुछ 
चाहता है, वही उसे मिल जाता है और सहज ही उसे भगवान्‌की 
प्राप्ति हो जाती है। श्रीमद्भागवतमें कहा है-- 
स्वर्गापवर्गयो: पुंसां रसायां भुवि सम्पदाम्‌। 
सर्वासामपि सिद्धीनां मूल॑ तच्चरणार्चनम्‌॥ 
(१०। ८१। १९) 


३६ नवधा भक्ति 


' श्रीभगवान्‌के चरणोंका अर्चन-पूजन करना जीवोंके स्वर्ग 
और मोक्षका एवं मर्त्तलोक और पाताललोकमें रहनेवाली 
समस्त सम्पत्तियोंका और सम्पूर्ण सिद्धियोंका भी मूल है।' 

अपने-अपने कर्मोके द्वारा भगवान्‌की पूजासे भगवत्प्राप्ति 
होती है, इस बातकी घोषणा स्वयं भगवानने गीतामें की है-- 

यतः प्रवृत्तिर्भूतानां येन सर्वमिदं ततम्‌। 
स्वकर्मणा तमभ्यर्च्य सिद्धि विन्दति मानव:॥ 
(१८। ४६) 

“जिस परमेश्वरसे सम्पूर्ण प्राणियोंकी उत्पत्ति हुई है और 
जिससे यह समस्त जगत व्याप्त है, उस परमेश्वरकी अपने 
स्वाभाविक कर्मोद्वारा पूजा करके मनुष्य परमसिद्धिको प्राप्त हो 
जाता है।' 

इतना ही नहीं, परम श्रद्धा और प्रेमके साथ भगवान्‌की पूजा 
की जाय तो वे स्वयं अपने दिव्य मंगल-विग्रह-स्वरूपमें प्रकट 
होकर भक्तके अर्पण किये हुए पदार्थोको खाते हैं। भगवान्‌ स्वयं 
कहते हैं-- 

पत्र॑ पुष्पं फलं तोयं यो मे भकत्या प्रयच्छति। 
तदहं भक्त्युपहतमएनामि प्रयतात्मन: ॥ 
(९। २६) 

“हे अर्जुन! जो कोई भक्त मेरे लिये पत्र, पुष्प, फल, जल 
आदि प्रेमसे अर्पण करता है, उस शुद्धबुद्धि निष्काम प्रेमी भक्तका 
प्रेमपूर्वक्त अर्पण किया हुआ वह पत्र-पुष्पादि मैं सगुणरूपसे 
प्रकट होकर प्रीतिसहित खाता हूँ।' 

राजा पृथु , अम्बरीष आदि बहुतोंने विधिपूर्वक नाना उपचारोंसे 
और मन, इन्द्रियोंसे भगवान्‌की पूजा की और वे अनायास ही 
भगवान्‌को प्राप्त हो गये। इनकी तो बात ही क्‍या, नाना 


वन्दन ३७ 


उपचारोंके बिना भी केवल भक्तिपूर्वक पूजा करनेवाले सुदामाने 
केवल चावलोंकी कनियोंसे, गजेन्द्रने एक पुष्पसे, द्रौपदीने 
शाकपत्रसे भगवान्‌को पूजकर परमसिद्धि प्राप्त की। शबरी-जैसी 
हीन जातिको स्त्री भी केवल बेरोंसे ही भगवान्‌को सन्तुष्ट कर 
परमपदको प्राप्त हो गयी। 

अतएव भगवान्‌के प्रेममें विहल होकर श्रद्धापूर्वक्त अपनी- 
अपनी रुचि और भावनाके अनुसार भगवान्‌की पूजा करनी चाहिये । 


वन्द्न 


ध्येये सदा परिभवध्नमभीष्ठदोहं 
तीर्थास्पदं शिवविरिज्चिनुतं शरण्यम्‌। 
भृत्यारतिहं प्रणतपाल भवाब्धिपोतं 
वन्दे महापुरुष ते चरणारविन्दम्‌॥ 
(श्रीमद्धा० ११। ५। ३३) 
'हे पुरुषोत्तम! हे प्रभो! जो सर्वदा ध्यान करनेयोग्य हैं, 
तिरस्कारको नष्ट करनेवाले हैं, समस्त मनोरथोंको पूर्ण करनेवाले 
हैं, जो तीर्थोके आधार हैं, जिन्हें शिव और ब्रह्मा सिरसे नमस्कार 
करते हैं और जो शरणागतोंकी रक्षा करनेमें प्रवीण हैं, जो सेवकों की 
विपत्तिके नाशक हैं, नमस्कार करनेवालोंके रक्षक एवं संसार- 
सागरके जहाज हैं, तुम्हारे उन चरण-कमलोंकी मैं वन्दना करता हूँ।' 
भगवानके शास्त्रवर्णित स्वरूप, भगवान्‌के नाम, भगवान्‌की 
धातु आदिको मूर्ति, चित्र अथवा मानसिक मूर्तिको शरीर अथवा 
मनसे श्रद्धासहित साष्टांग प्रणम करना या समस्त चराचर भूतोंको 
परमात्माका स्वरूप समझकर श्रद्धापूर्वक शरीर या मनसे प्रणाम 
करना और ऐसा करते हुए भगवत्प्रेममें मुग्ध होना वन्दन-भक्ति है। 
भगवानके मन्दिरोंमें जाकर श्रद्धा-भक्तिपूर्वक भगवान्‌की मूर्तिको 


३८ नवधा भक्ति 


साधष्टांग प्रणाम करना, अपने-अपने घरोंमें भगवान्‌की प्रतिमा या 
चित्रपटको, भगवान्‌के नामको, भगवान्‌के चरण और चरणपादुकाओंको, 
भरगवान्‌के तत्त्व, रहस्य, प्रेम, प्रभाव और भगवान्‌की मधुर 
लीलाओंका जिनमें वर्णन हो, ऐसे सत्‌-शास्त्रोंकी और सम्पूर्ण 
चराचर जीर्वोंकों भगवान्‌का स्वरूप समझकर या उनके हृदयमें 
भगवान्‌को स्थित समझकर विनयपूर्वक श्रद्धा-भक्तिसहित गद्गदभावसे 
प्रणाम करना वन्दन-भक्तिके प्रकार हैं। श्रीमद्धागवतमें योगीश्वर 
कवि कहते हैं- 

खं वायुमग्निं सलिलं महीं च॑ 

ज्योतींषि सत्त्वानि दिशो द्वरुमादीन्‌। 
सरित्समुद्रांश्च हरेः शरीरं 
यत्किज्व भूत॑. प्रणमेदनन्यः॥ 
(११। २। ४१) 

“आकाश, वायु, अग्नि, जल, पृथ्वी, नक्षत्र, दिशाएँ और 
वृक्ष-लता आदि एवं नदियाँ, समुद्र और सम्पूर्ण भूतप्राणी 
भगवान्‌के शरीर हैं; अत: भगवान्‌का अनन्यभक्त यावनम्मात्र 
जगत्‌को भगवद्धावसे प्रणाम करे।' 

भगवानको सर्वत्र और सब ओर समझकर उन्हें किस प्रकार 
प्रणाम करना चाहिये, इसके लिये अर्जुनका उदाहरण बड़ा सुन्दर 
है। अर्जुन भगवानको नमस्कार करते हुए कहते हैं-- 


नम: पुरस्तादथ पृष्ठतस्ते 
नमोउस्तु ते सर्वत एव सर्व। 
अनन्तवीर्यामितविक्रमस्त्व॑- 
सर्व समाप्तोषि ततोउईसि सर्वः॥ 


(गीता ११। ४०) 


“हे अनन्त सामर्थ्यवाले। आपके लिये आगेसे और पीछेसे भी 

नमस्कार हो, हे सर्वात्मन्‌! आपके लिये सब ओरसे ही नमस्कार 
हो; क्योंकि अनन्त पराक्रमशाली आप सब संसारको व्याप्त किये 
हुए हैं, इससे आप ही सर्वरूप हैं।' 
श्रीतुलसीदासजी महाराज समस्त जगत्‌को 'सीय-राममय' 
देखकर प्रमाण करते हैं-- 
सीय राममय सब जग जानी । करखँ प्रनाम जोरि जुग पानी॥ 
भगवानूमें अनन्य प्रेम होकर भगवान्‌को प्राप्त करना इस 
भक्तिका उद्देश्य है। भगवानके प्यारे प्रेमी भक्तोंका संग और सेवन 
करके उनके द्वारा भगवान्‌की वन्दन-भक्तिका रहस्य, प्रभाव और 
तत्त्व समझनेसे इस वन्दन-भक्तिकी प्राप्ति होती है। 
भगवान्‌के रहस्यको समझकर उन्हें प्रणाम करनेवाला सब 
दुःखोंसे छूट जाता है। अनुस्मृतिके वचन हैं-- 
न वासुदेवात्परमस्ति मड़लं 
न॒ वासुदेवात्पमस्ति पावनम्‌। 
न वासुदेवात्परमस्ति दैवतं 
त॑ वबासुदेव॑ प्रणमन्‍न्न सीदति॥ 
भगवान्‌ वासुदेवसे अधिक और कुछ मंगलमय नहीं है, 
वासुदेवसे अधिक और कुछ पावन नहीं है एवं वासुदेवसे श्रेष्ठ 
और कोई आशाध्य देवता नहीं है, उन वासुदेवको नमस्कार 
करनेवाला कभी दु:खी नहीं होता।' 
एको5पि कृष्णस्थ कृतः प्रणामो 
दशाश्वमेधावभूथेन तुल्य:। 
दशाश्वमेधी पुनरेति जन्म 
कृष्णप्रणामी न पुनर्भवाय॥ 
(भीष्मस्तवराज ९१) 


* भगवान्‌ श्रीकृष्फो किया हुआ एक भी प्रणाम दस 


४० नवधा भक्ति 


..08....../-____________ पा 


अश्वमेधयज्ञोंक अवभृथस्नानके बराबर है, (इतना ही नहीं, 
विशेषता यह है कि) दस अश्वमेध करनेवालेको तो फिर जन्म 
लेना पड़ता है, किन्तु भगवान्‌ श्रीकृष्णको प्रणाम करनेवालेको 
फिर जन्म नहीं लेना पड़ता।' 
श्रद्धापू्वक भगवान्‌को प्रणाम करनेवालेकी तो बात ही क्‍या 
है, किसी भी अवस्थामें भगवान्‌को प्रणाम करनेसे भी सब 
पापोंका नाश हो जाता है-- 
पतित: स्खलितएचार्त: क्षुत्त्वा वा विवशो ब्लुवन्‌। 
हरये नम इल्युच्चैर्मुच्यते. सर्वपातकात्‌ू॥ 
(श्रीमद्धा० १९। १२। ४६) 
“पतित, स्खलित, आर्त, छींकता हुआ अथवा किसी प्रकारसे 
परवश हुआ पुरुष भी यदि ऊँचे स्वरसे 'हरये नमः इस प्रकार 
बोल उठता है तो वह सम्पूर्ण पापोंसे मुक्त हो जाता है।' 
भगवान्‌के अनेकों भक्त इस प्रकार केवल नमस्कार करके ही 
परमपदको प्राप्त हो गये। देखिये, अक्रूरजी किस प्रकार मुग्ध 
होकर नमस्कार करते हैं-- 
रथात्तूर्णमवप्लुत्व. सोउक़ूरः.. स्नेहविहलः। 
पपात चरणोपान्ते . दण्डवद्रामकृष्णयो:॥ 
(श्रीमद्भा० १०। ३८। ३४) 
' अक्रूर प्रेमविहलल होकर बड़ी शीघ्रताके साथ रथसे कूदकर 
भगवान्‌ बलराम और श्रीकृष्णके चरणोंके पास दण्डवतू गिर पड़े।' 
पितामह भीष्म गदगद होकर भगवान्‌को नमस्कार करते हैं 
और भगवान्‌ तत्काल ही उन्हें अपना दिव्य ज्ञान दे देते हैं। 
वैशम्पायन मुनि कहते हैं-- 
एतावदुकत्वा वचन. भीष्मस्तद्गतमानसः। 
नम इत्येव कृष्णाय. प्रणाममकरोत्तदा॥ 


दास्य डर 


अभिगम्य तु योगेन भक्ति भीष्मस्य माधव:। 

त्ैलोक्यदर्शनं ज्ञानं दिव्यं दत्त्वा ययौ हरिः॥ 
(भीष्मस्तवराज १००-१०१) 
“जिनका मन भगवानूमें तन्‍्मय हो चुका है, ऐसे भीष्मने 
अनेक प्रकारसे भगवान्‌की स्तुति करनेके बाद “नमः कृष्णाय ' 
इतना कहकर भगवान्‌को प्रणाम किया, तब भगवान्‌ श्रीकृष्ण 
योगशक्तिद्वारा भीष्मकी भक्तिको समझकर उन्हें त्रिलोकीको 
(भगवत्स्वरूप) प्रत्यक्ष करनेवाला दिव्य ज्ञान देकर चले गये।' 
अतएव श्रीभगवान्‌के प्रेममें विभोर होकर उपर्युक्त प्रकारसे 
भगवानूकी वन्दना-भक्ति करनेकी प्राणपर्यन्त चेष्टा करनी चाहिये। 


दास्य 


सो अनन्य जाकें असि मति न टरइ हनुमंत। 

मैं सेवक सचराचर रूप स्वामि भगवंत॥ 

भगवान्‌के गुण, तत्त्व, रहस्य और प्रभावको जानकर श्रद्धा- 
प्रेमपूर्वक्त कगककी सेवा करना और उनकी आज्ञाका पालन करना 
दास्य-भक्ति है। 

मन्दिरोंमें भगवानके विग्रहोंकी सेवा करना, मन्दिर-मार्जनादि 
करना, मनसे प्रभुके स्वरूपका ध्यान करके उनकी सेवा करना, 
सम्पूर्ण चराचरको प्रभुका स्वरूप समझकर सबकी यथाशक्ति, 
यथायोग्य सेवा करना, गीता आदि शास्त्रोंको भगवान्‌की आज्ञा 
मानकर उसके अनुसार आचरण करना और जो कर्म भगवान्‌की 
रुचि, प्रसन्‍नता और इच्छाके अनुकूल हों उन्हीं कर्मोंको करना, 
ये सभी दास्य-भक्तिके प्रकार हैं। 

भगवान्‌के रहस्यको जाननेवाले प्रेमी भक्तोंके संग और 
सेवनसे दास्य-भक्तिकी प्राप्ति होती है। 


४२ नवधा भक्ति 


भगवान्‌में अनन्य प्रेमकी प्राप्ति और नित्य-निरन्तर सेवाके 
लिये भगवान्‌के समीप रहनेके उद्देश्यसे दास्य-भक्ति की जाती है। 

केवल इस दास्य-भक्तिसे भी मनुष्यको सहज ही भगवान्‌की 
प्राप्ति हो जाती है। 

गोस्वामी तुलसीदासजी तो कहते हैं कि दास्यभावके बिना 
भव-सागरसे उद्धार ही नहीं हो सकता-- 

सेवक सेब्य भाव बिनु भव न तरिअ उरगारि। 

भजहु राम पद पंकज अस सिद्धांत बिचारि॥ 

श्रीलक्ष्मण, हनुमान्‌ू, अंगद आदि इस दास्य-भक्तिके आदर्श 
उदाहरण हैं। भगवान्‌ श्रीरामके वन जाते समय लक्ष्मणजीकी 
दशाका वर्णन करते हुए गोसाईंजी कहते हैं-- 

उतरु न आवत प्रेम बस गहे चरन अकुलाइ। 

नाथ दासु मैं स्वामि तुम्ह तजहु त काह-बसाइ॥ 

माता सुमित्राने लक्ष्मणको रामके साथ जाकर उनकी सेवा 
करनेका कैसा सुन्दर उपदेश दिया है-- 
रागु रोषु इरिघा मदु मोहू। जनि सपनेहुँ इन्ह के बस होहू॥ 
सकल प्रकार बिकार बिहाई । मन क्रम बचन करेहु सेवकाई॥ 
जेहिं न रामु बन लहहिं कलेसू । सुत सोइ करेहु इहह् उपदेसू॥ 

श्रीहनुमानजीका तो सारा जीवन ही दास्य-भक्तिसे ओतप्रोत 
है। प्रथम ही ऋष्यमूक पर्वतपर भगवान्‌ श्रीरामचन्द्रजीको 
पहचानकर हनुमानजी कहते हैं-- 

एकु मैं मंद मोहबस कुटिल हृदय अग्यान। 

पुनि प्रभु मोहि बिसारेउ दीनबंधु भगवान॥ 
जदपि नाथ बहु अवगुन मोरें । सेवक प्रभुहि परै जनि भोरें॥ 
नाथ जीव तव मायाँ मोहा । सो निस्तरइ तुम्हारेहिं छोहा॥ 
सेवक सुत पति मातु भरोसें । रहह असोच बनइ प्रभु पोसें॥ 


सख्य ४३ 


भगवान्‌ भी अपनी सेवक-वत्सलताका परिचय देते हुए 
हनुमानूको उठाकर हृदयसे लगा लेते हैं और प्रेमाश्रुओंसे उनके 
अंगोंका सिंचन करते हुए कहते हैं-- 
सुनु कपि जियेँ मानसि जनि ऊना । तैं मम प्रिय लछिमन ते दूना॥ 
समदरसी मोहि कह सब कोऊ । सेवक प्रिय अनन्य गति सोऊ॥ 
दास्य-भक्तिका भक्त अपने स्वामीकी कृपाका कितना विश्वासी 
होता है, इसके सम्बन्धमें हनुमानूजीने विभीषणसे जो कुछ कहा 
है वह स्मरण रखने योग्य है-- 
सुनहु बिभीषन प्रभु कै रीती। करहिं सदा सेवक पर प्रीती॥ 
कहहु कवन मैं परम कुलीना । कपि चंचल सबहीं बिधि हीना॥ 
अस मैं अधम सखा सुनु मोहू पर रघुबीर। 
कीन्ही कृपा सुमिरि गुन भरे बिलोचन नीर॥ 
अंगदजीको जब भगवान्‌ श्रीराम अयोध्यासे लौट जानेको 
कहते हैं तब अंगदजी भगवानूसे प्रार्थना करते हैं-- 
मोरें तुम्ह प्रभु गुर पितु माता । जाउँ कहाँ तजि पद जलजाता॥ 
तुम्हहि बिचारि कहहु नरनाहा । प्रभु तजि भवन काज मम काहा॥ 
बालक ग्यान बुद्धि बल हीना । राखहु सरन नाथ जन दीना॥ 
नीचि टहल गृह कै सब करिहउँ । पद पंकज बिलोकि भव तरिहडँ॥ 
ऐसे अनेकों उदाहरण हैं, अतएव सबको चाहिये कि भगवान्‌के 
प्रेम-विह्ल होकर तन-मन-धन सब कुछ अर्पण करके भगवान्‌की 
दास्य-भक्ति करें। 


सख्य 


अहो भाग्यमहो भाग्यं नन्दगोपब्रजौकसाम्‌। 
यन्मित्र परमानन्दं पूर्ण ब्रह्म सनातनम्‌॥ 
(श्रीमद्धा० १०। १४। ३२) 

“उन नन्‍्दगोपके ब्रजमें रहनेवाले लोगोंका भाग्य धन्य है। 
धन्य है! जिनका मित्र परमानन्द परिपूर्ण सनातन ब्रह्म है।' 

भगवानके प्रभाव, तत्त्व, रहस्य और महिमाको समझकर 
परम विश्वासपूर्वक मित्रभावसे उनको रुचिके अनुसार बन जाना, 
उनमें अनन्य प्रेम करना और उनके गुण, रूप और लीलापर 
मुग्ध होकर नित्य-निरन्तर प्रसन्‍न रहना सख्य-भक्ति है। 

अपने आवश्यक-से-आवश्यक कामको छोड़कर प्यारे प्रेमीके 
कामको आदरसपूर्वक करना, प्यारे प्रेमीके कामके सामने अपने 
कामको तुच्छ समझकर उससे लापरवाह हो जाना, प्यारे प्रेमीके 
लिये महान्‌ परिश्रम करनेपर भी उसे अल्प ही समझना, प्यारा 
जिस बातसे प्रसन्‍न होता हो, उसी बातको लक्ष्यमें रखकर हर 
समय उसीके लिये प्राणपर्यन्त चेष्ट करना, वह जो कुछ भी 
करे उसीमें सदा सन्तुष्ट रहना, अपनी कोई भी वस्तु किसी 
भी प्रकारसे प्रेमीके काम आ जाय तो परम प्रसन्‍न होना, अपने 
शरीरपर और अपनी वस्तुपर जैसी अपनी आत्मीयता और 
अधिकार है वैसा ही अपने प्यारे प्रेमीका समझे और इसी 
प्रकार उसकी वस्तु और शरीरपर अपना अधिकार और 
आत्मीयता माने, अपने धन, जीवन और देहादि प्यारे प्रेमीके 
काममें लग सकें तो उनको सफल समझना, उसके साथ रहनेकी 
निरन्तर इच्छा रखना, उसके दर्शन, भाषण, चिन्तन और स्पर्शसे 
प्रेममें निमरन हो जाना, उसके नाम, रूप, गुण और चरित्रोंको 
सुनकर, कहकर, पढ़कर और यादकर अत्यन्त प्रसन्‍न होना, 
किसीके द्वारा मित्रका सन्देश पाकर परम प्रसन्‍न होना और 
उसके वियोगमें व्याकुल होना तथा प्रतिक्षण उससे मिलनेकी 
आशा और प्रतीक्षा करते रहना आदि सखाभावके प्रकार हैं। 

प्यारे प्रेमीको परम सुख हो, उसमें अपना सख्य-प्रेम 


सख्य ड५्‌ 


पूर्णरूपसे बढ़ जाय और उससे अपना कभी वियोग न हो, इसी 
उद्देश्सससे सख्य-भक्ति की जाती है। 

सख्य-भक्तिकी प्राप्तिक लिये भगवानके प्रेमी सखाओंका 
संग, सेवन, उनके जीवनचरित्रोंका अध्ययन और उनके तथा 
भगवान्‌के गुण, लीला और प्रभावका उनके प्रेमी भक्तोंद्वारा श्रवण 
करना चाहिये। 

इस प्रकारकी केवल सख्य-भक्तिसे भी मनुष्यके दुःख और 
दोषोंका अत्यन्त अभाव होकर भगवान्‌की प्राप्ति और भगवानू्‌में 
परम प्रेम हो जाता है। यहाँतक कि भगवान्‌ उस प्रेमी भक्तके 
अधीन हो जाते हैं और फिर उसके आनन्द और शान्तिका पार 
नहीं रहता। 

मित्रका मित्रके प्रति क्‍या कर्तव्य होना चाहिये, इस विषयपर 
भगवान्‌ श्रीराम सखा सुग्रीवसे कहते हैं-- 
जे न मित्र दुख होहिं दुखारी । तिन्हहि बिलोकत पातक भारी॥ 
निज दुख गिरि सम रज करि जाना । मित्रक दुख रज मेरूु समाना॥ 
जिन्ह कें असि मति सहज न आईं । ते सठ कत हठि करत मिताई॥ 
कुपथ निवारि सुपंथ चलावा । गुन प्रगटे अवगुनन्हि दुरावा॥ 
देत लेत मन संक न धरई | बल अनुमान सदा हित करई॥ 
बिपति काल कर सतगुन नेहा । श्रुति कह संत मित्र गुन एहा॥ 

इस सख्य-भक्तिके उदाहरण श्रीविभीषण, सुग्रीव, उद्धव, 
अर्जुन, सुदामा, श्रीदामादि त्रजसखा आदि हैं। 

लंका-विजयके बाद विभीषण चाहते हैं-- भगवान्‌ एक बार मेरे 
घर पधारकर मुझे कृतार्थ करें और भगवान्‌से इसके लिये प्रार्थना 
करते हैं । सखाकी बात सुनकर भगवान्‌ प्रेमविभोर हो जाते हैं, उनके 
नेत्रोंमें प्रेमाश्रु आ जाते हैं और कहते हैं-- भाई ! तुम्हारा सब कुछ मेरा 
है, परंतु इस समय भरतकी दशाका स्मरण करके मैं ठहर नहीं सकता। 


६ नवधा भक्ति 


तोर कोस गृह मोर सब सत्य बचन सुनु भ्रात। 
भरत दसा सुमिरत मोहि निमिष कल्प सम जात॥ 
सुग्रीवके साथ सख्य स्थापित करके भगवान्‌ अपनी प्राणप्रिया 
सीताको भूल जाते हैं और पहले सुग्रीवकी चिन्तामें लग जाते हैं। 
तिय बिरही सुग्रीव सखा, लखिब प्रानप्रिया बिसराई। 
और सुग्रीवसे आप कहते हैं-- 
सखा सोच त्यागहु बल मोरें। सब बिधि घटब काज मैं तोरें॥ 
उद्धवके साथ भगवान्‌ इतना प्रेम करते थे कि एक बार उनसे 
बोले--' भैया उद्धव ! तुम-जैसे प्रेमी मुझको जितने प्यारे हैं, उतने 
प्यारे मुझे ब्रह्मा, शंकर, संकर्षण, लक्ष्मी और अपनी आत्मा भी 
नहीं है।' 
न तथा मे प्रियतम आत्मयोनिर्न शह्छूरः। 
न च सछ्डूर्षणो न श्रीनैंवात्मा च यथा भवानू॥ 
(श्रीमद्भधा० ११५। १४। १५) 
उद्धवजीका भगवान्‌ श्रीकृष्णसे बहुत गहरा सख्य-प्रेम था। 
इसीसे भगवान्‌ उनके सामने मनकी कोई बात छिपाते नहीं थे। 
अपनी परम प्रेमिका गोपियोंको सन्देश भेजनेके लिये भगवान्‌ 
श्रीकृष्ण उद्धवको ही सर्वोत्तम पात्र चुनते हैं। उस समयके वर्णनमें 
श्रीशुकदेवजी कहते हैं-- 
वृष्णीनां प्रवरो मन्त्री कृष्णस्य दयितः सखा। 
शिष्यो बृहस्पते: साक्षादुद्धवो बुद्धिसत्तमः॥ 
तमाह भगवान्‌ प्रेष्ठ॑ भक्तमेकान्तिनं॑ क्वचित्‌। 
गृहीत्वा पाणिना पाणिं प्रपन्नातिहरो हरिः॥ 
गच्छोद्धव ब्रज॑ सौम्य पित्रो्नों प्रीतिमावह। 
गोपीनां मद्वियोगाधिं. मत्संदेशैर्विमोचय ॥ 


(श्रीमद्भधा० १०। ४६। १-३) 


सख्य के 


“यदुवंशियोंके श्रेष्ठ मन्त्री, बृहस्पतिके साक्षात्‌ शिष्य एवं 
अत्यन्त बुद्धिमान्‌ उद्धव भगवान्‌ श्रीकृष्णके परम प्रिय सखा थे। 
शरणागतका दु:ख दूर करनेवाले भगवान्‌ श्रीकृष्णने एक दिन उस 
अनन्य एवं अत्यन्त प्रिय भक्त उद्धवका हाथसे हाथ पकड़कर कहा-- 
“प्योरे उद्धव ! तुम ब्रजमें जाकर मेरी माता एवं पिताको प्रसन्‍न करो 
तथा मेरे संदेशोंके द्वारा गोपियोंको वियोगके रोगसे मुक्त करो ।' 

अर्जुनके सख्यभावकी तो भगवान्‌ स्वयं घोषणा करते हैं-- 

' भक्तो5सि मे सखा चेति'-तुम मेरे भक्त और सखा हो 
(गीता ४। ३); “इष्टोउसि मे दृढमिति '--तुम मेरे परम प्यारे हो 
(गीता १८। ६४) । 

अश्वत्थामाके द्वारा उत्तराके गर्भस्थ बालक परीक्षित्‌॒के मारे 
जानेपर भगवान्‌ श्रीकृष्ण कहते हैं--'यदि यह सत्य है कि मैंने 
अपनी जानमें अर्जुनसे कभी भी मित्रतामें कोई बाधा नहीं आने 
दी है तो यह मरा हुआ बालक जी उठे।' 

यथाहं नाभिजानामि विजयेन कदाचन। 
विरोधं॑ तेन सत्येन मृतो जीवत्वयं शिशु: ॥ 

(महा०, अश्वमेध० ६९। २१) 

मित्र सुदामाको देखकर भगवान्‌ कैसे प्रेमविह्ल हो जाते हैं और 

किस प्रकार सुदामाका आदर करते हैं, इस प्रसंगमें श्रीशुकदेवजी 

लिखते हैं-- 

सख्यु:  प्रियस्थ॒ विप्रर्षेरड्रसड्रातिनिर्वृततः। 
प्रीतो व्यमुज्चदब्बिन्दून्‌ नेत्राभ्यां पुष्करेक्षण:॥ 
अथोपवेश्य पर्यद्ले स्वयं सख्यु: समर्हणम्‌। 
उपहत्यावनिज्यास्य. पादौ पादावनेजनी:॥ 
अग्रहीच्छिसा राजनू._ भगवाललोकपावन:। 
व्यलिम्पद्‌._दिव्यगन्धेन चन्दनागुरुकुड्न्कुमैः ॥ 


(श्रीमद्धा० १०। ८०। १९--२१) 


४८ नवधा भक्ति 


“कमलनयन भगवान्‌ श्रीकृष्ण अपने प्रिय सखा ब्रह्म 
सुदामाके अंगस्पर्शसे अत्यन्त हर्षित हुए, एवं उनके नेत्रोंसे प्रेमाश्रु 
बहने लगे। इसके बाद उन्हें शय्यापर बैठाकर स्वयं भगवान्‌ने 
अपने हाथों उनके चरण धोये और उनकी पूजा की। लोकपावन 
भगवान्‌ूने उनका चरणोदक अपने सिरपर रखा और उनके 
शरीरपर दिव्य गन्ध, चन्दन, अगुरु और कुंकुम आदि लगाया।' 

इन भगवान्‌के परम प्यारे सखाओंकी तो बात ही क्या है, भीलोंका 
राजा गुह भी भगवानूसे सख्य करके संसार-सागरसे तर गया। 

अतएव भगवान्‌को ही अपना एकमात्र परम प्रियतम समझकर, 
अपना सर्वस्व उनको मानकर परम प्रेमभावसे सख्य-भक्ति करनी 
चाहिये। 


आत्मनिवेदन 


वासुदेवाश्रयो. मर्त्यों वासुदेवपरायण:। 
सर्वपापविशुद्धात्मा याति ब्रह्म सनातनम्‌॥ 
(वि० स० १३०) 
“जिस मनुष्यने भगवान्‌ वासुदेवका आश्रय लिया है और जो 
उन्हींके परायण है, उसका अन्तःकरण सर्वथा शुद्ध हो जाता है 
एवं वह सनातन ब्रह्मको प्राप्त हो जाता है।' 
परमात्माके तत्त्व, रहस्य, प्रभाव और महिमाकों समझकर 
ममता और अहंकाररहित होकर अपने तन-मन-धन-जनसहित 
अपने-आपको और सम्पूर्ण कर्मोंको श्रद्धा और परम प्रेमपूर्वक 
परमात्माको समर्पण कर देना आत्मनिवेदन-भक्ति है। 
हानि-लाभ, जय-पराजय, यश-अपयश, मान-अपमान,सुख- 
दुःख आदिकी प्राप्तिमें, उन्हें भगवान्‌का भेजा हुआ पुरस्कार 
मानकर प्रसन्‍न रहना; तन-धन, स्त्री-पुत्र आदि सभीमें ममता और 

अहंकारका अभाव हो जाना; भगवान्‌ यन्त्री हैं और मैं उनके हाथका 
यन्त्र हूँ, ऐसा निश्चय करके कठपुतलीकी भाँति भगवान्‌के 
इच्छानुकूल ही सब कुछ करना; भगवान्‌के रहस्य और प्रभावको 
जाननेके लिये उनके नाम, रूप, गुण, लीलाके श्रवण, मनन, कथन, 
अध्ययन और चिन्तनादियें श्रद्धा-भक्तिपूर्वक्त तन-मन आदिको 
लगा देना; इन्द्रिय, मन, बुद्धि आदि सभीपर एकमात्र भगवान्‌का ही 
अधिकार समझना; भगवान्‌ूकी ही वस्तु भगवान्‌के अर्पण की गयी 
है ऐसा भाव होना; जिस किसी भी प्रकारसे भगवान्‌की सेवा बनती 
रहे इसीमें आनन्द मानना; सब कुछ प्रभुके अर्पण करके स्वाद, 
शौक, विलास, आराम, भोग आदि इच्छाका सर्वथा अभाव हो 
जाना; सर्वत्र, सर्वदा और सर्वथा एक भगवान्‌का ही अनुभव करना, 
भगवान्‌की इच्छाके अतिरिक्त स्वतन्त्र कोई इच्छा न करना, 
भगवान्‌के भरोसेपर सदा निर्भय, निश्चिन्त और प्रसन्‍न रहना और 
भगवान्‌की भक्तिको छोड़कर मुक्तिकी भी इच्छा न होना आदि सभी 
इस आत्मनिवेदन-भक्तिके प्रकार हैं। 

भगवानूमें अनन्य परम प्रेम और भगवानू्‌की प्राप्तिके लिये 
यह आत्मनिवेदन-भक्ति की जाती है। 

भगवान्‌के शरणागत प्रेमी भक्तोंका संग-सेवन करनेसे और 
उनके द्वारा भगवान्‌के नाम, रूप, गुण, प्रभाव, तत्त्व, महिमा 
आदिका श्रवण और मनन करनेसे यह भक्ति प्राप्त होती है। 

भगवान्‌ने स्वयं इस आत्मनिवेदनरूपा शरण-भक्तिका महत्त्व 
प्रकट करते हुए इसके परमफलकी गीतामें बड़ी प्रशंसा की है। 
आप कहते हैं-- 

दैवी होषा गुणमयी मम माया दुरत्यया। 

मामेव ये प्रपद्यन्ते मायामेतां तरन्ति ते॥ 


(७। १४) 


० नवधा भक्ति 


मां हि पार्थ व्यपाभ्रित्य येडपि स्यु;ः पापयोनय:। 
स्त्रियो वैश्यास्तथा शूद्रास्तेषपि यान्ति परां गतिम्‌॥ 

(९। ३२) 
मनन्‍्मना भव मद्धक्तो मद्याजी मां नमस्कुरु। 
मामेवैष्यसि युक्त्वैवमात्मानं_ मत्परायण:॥ 

(९। ३४) 
तमेव शरणं गच्छ सर्वभावेन भारत। 
तत्प्रसादात्परां शान्ति स्थान प्राप्स्यसि शाश्वतम्‌॥ 

(१८। ६२) 
सर्वधर्मान्‌ू परित्यज्य मामेक॑ शरणं ब्रज। 
अहं त्वा सर्वपापेभ्यो मोक्षयिष्यामि मा शुचः॥ 
(१८। ६६) 

“क्योंकि यह अलौकिक अर्थात्‌ अति अद्भुत त्रिगुणमयी 
मेरी योगमाया बड़ी दुस्तर है, परन्तु जो पुरुष केवल मुझको ही 
निरन्तर भजते हैं, यानी मेरी शरण आते हैं वे इस मायाकों 
उल्लंघन कर जाते हैं अर्थात्‌ संसारसे तर जाते हैं।' 

“हे अर्जुन! स्त्री, वैश्य और शूद्र तथा पापयोनि--चाण्डालादि 
जो कोई भी हों वे भी मेरे शरण होकर परम गतिको ही प्राप्त 
होते हैं।' 

“केवल मुझ सच्चिदानन्दघन वासुदेव परमात्मामें ही अनन्यप्रेमसे 
नित्य-निर्तर अचल मनवाला हो और मुझ परमेश्वरकों ही 
श्रद्धा-प्रेमसहित निष्कामभावसे नाम, गुण और प्रभावके श्रवण, 
कीर्तन, मनन और पठन-पाठनद्वारा निरन्तर भजनेवाला हो तथा 
मन, वाणी और शरीरके द्वारा सर्वस्व अर्पण करके अतिशय 
श्रद्धा, भक्ति और प्रेमसे विहलतापूर्वक मेरा पूजन करनेवाला हो 
और मुझ सर्वशक्तिमान्‌ , विभूति, बल, ऐश्वर्य, माधुर्य, गम्भीरता, 


आत्मनिवेदन ५१ 


उदारता, वात्सल्य और सुहृदता आदि गुणोंसे सम्पन्न सबके 
आश्रयरूप वासुदेवको विनयभावपूर्वक, भक्तिसहित साष्यंग कर 
श्रणाम कर, इस प्रकार मेरे शरण हुआ तू आत्माको मेरेमें 
एकौभाव करके मेरेको ही प्राप्त होवेगा।' आओ 
'हे भारत! तू सब प्रकारसे उस परमेश्वरकी ही शरणमें जा। 
उस परमात्माकी कृपासे ही तू परम शान्तिको तथा सनातन परम 
धामको प्राप्त होगा।' 
'सर्वधर्मोंको अर्थात्‌ सम्पूर्ण कर्तव्यकर्मोंको मुझमें त्यागकर तू 
केवल एक मुझ सर्वशक्तिमान्‌ , सर्वाधार परमेश्वरकी ही शरणमें 
आ जा, मैं तुझे सम्पूर्ण पापोंसे मुक्त कर दूँगा, तू शोक मत कर |! 
इस प्रकार जो पुरुष भगवानके प्रति आत्मनिवेदन कर देता 
है उसके सम्पूर्ण अवगुण, पाप और दुःखोंका अत्यन्त नाश हो 
जाता है और उसमें श्रवण-कीर्तनादि सभी भक्तियोंका विकास 
हो जाता है। उसके आनन्द और शान्तिका पार नहीं रहता। 
भगवान्‌ उससे फिर कभी अलग नहीं हो सकते। भगवान्‌का 
सर्वस्व उसका हो जाता है। वह परम पवित्र हो जाता है; उसके 
दर्शन, भाषण और चिन्तनसे भी पापात्मा लोग पवित्र हो जाते 
हैं। वह तीर्थोके लिये तीर्थरूप बन जाता है। महाराज परीक्षित्‌ 
श्रीशुकदेवजीसे कहते हैं-- 
सांनिध्यात्ते महायोगिन्‌ पातकानि महान्त्यपि। 
सद्यो नश्यन्ति वै पुंसां विष्णोरिव सुरेतरा:॥ 
(श्रीमद्धा० १। १९। ३४) 
“जैसे भगवान्‌ विष्णुके सान्निध्यमात्रसे तुरंत दैत्योंका नाश हो 
जाता है, वैसे ही हे महायोगिन्‌ (शुकदेव) ! आपके सान्निध्यमात्रसे 
बड़े-से-बड़े पापसमूह नष्ट हो जाते हैं।' 
धर्मराज युधिष्ठिर श्रीविदुरजीसे कहते हैं-- 


५२ नवधा भक्ति 


भवद्विधा भागवतास्तीर्थभूता: स्वयं विभो। 
तीर्थीकुर्बवन्ति तीर्थानि स्वान्तःस्थेन गदाभूृता॥ 
(श्रीमद्धा० १। १३। १०) 
'भगवन्‌! आप-जैसे भगवद्धक्त स्वयं तीर्थस्वरूप हैं, वे अपने 
हृदयमें स्थित भगवान्‌के द्वारा तीर्थोंको तीर्थ बनाते हैं।' 
प्रचेतागण भगवान्‌की स्तुति करते हुए कहते हैं-- 
तेषां विचरतां पदभ्यां तीर्थानां पावनेच्छया। 
भीतस्य कि न रोचेत तावकानां समागमः॥ 
(श्रीमद्धा० ४। ३०। ३७) 
“जो तुम्हारे भक्त तीर्थोकों पावन बनानेके लिये भूतलपर 
विचरते रहते हैं, भला, संसारसे भयभीत हुए किस मनुष्यको 
उनका समागम न रुचेगा।' 
श्रीशुकदेवजी महाराज भगवान्‌की स्तुति करते हुए कहते हैं-- 


आभीरकड्ढा यवनाः खसादयः। 
येडन्ये चर पापा यदुपाश्रयाश्रयाः 
शुध्यन्ति तस्मै प्रभविष्णवे नमः॥ 
(श्रीमद्भधा० २। ४। १८) 
“जिनके आश्रित भक्तोंका आश्रय लेकर किरात, हूण, आन्ध्र, 
भील, कसाई, आभीर, कंक, यवन, खस आदि तथा अन्य बड़े- 
से-बड़े पापी भी शुद्ध हो जाते हैं उन भगवान्‌के चरणोंमें 
नमस्कार है।' 
भगवानके प्रेमका मूर्तिमान्‌ विग्रह बने हुए ऐसे भक्तको सारा 
संसार परम प्रेममय और परम आनन्दमय प्रतीत होने लगता है। 
वह जिस मार्गसे जाता है उसी मार्ममें श्रद्धा, प्रेम, भक्ति, आनन्द, 
समता और शान्तिका प्रवाह बहने लगता है। ऐसे भक्तको अपने 

ऊपर धारणकर धरणी धन्य और सनाथ होती है, पितरगण 
प्रमुदित हो जाते हैं और देवता नाचने लगते हैं। 

मोदन्ते पितरो नृत्यन्ति देवता: सनाथा चेय॑ भूर्भवति। 

(नारदभक्तिसूत्र ७१) 

श्रीगोषियाँ, महाराजा बलि आदि इस आत्मनिवेदन-भक्तिके 
परम भक्त हुए हैं। 

इसलिये मनुष्यमात्रको मन, वाणी, शरीरसे, सब प्रकारसे 
श्रीभगवान्‌के शरण होनेके लिये कटिबद्ध होकर प्रयत्न करना 
चाहिये। 

भगवान्‌को प्राप्त करनेके लिये कर्म, योग, ज्ञान, सभी मार्ग 
उत्तम हैं, परन्तु भक्तिकी तो शास्त्रोंमें बड़ी ही प्रशंसा की 
गयी है। नवधा भक्तिमेंसे जिनमें एक भी भक्ति होती है वह 
संसार-सागरसे अनायास तरकर भगवानूको पा जाता है, फिर 
प्रह्दादकी भाँति जिनमें नवों भक्तियोंका विकास है, उनका तो 
कहना ही क्‍या है। ऊपर नवों भक्तियोंके वर्णनमें जिन-जिन 
भक्तोंके नाम उदाहरणमें दिये गये हैं उनमें केवल एक ही 
भक्तिका विकास था ऐसी बात नहीं है। जिनमें जिस भावकी 
प्रधानता थी, उनका उसीमें नाम लिखा गया है। दुबारा नाम न 
आनेका भी खयाल रखा गया है। वस्तुत: वे लोग धन्य हैं, जो 
भगवान्‌की भक्तिमें अपना मन लगाते हैं और वह कुल धन्य है 
जिसमें भगवान्‌के भक्त उत्पन्न होते हैं। भगवान्‌ श्रीशिवजी 
पार्वतीसे कहते हैं-- 

सो कुल धन्य उमा सुनु जगत पूज्य सुपुनीत। 

श्रीरघुबीर परायन जेहिं नर उपज बिनीत॥ 


पड नवधा भक्ति 


श्रीमद्भागवतमें श्रवणादि भक्तिकी महिमामें कहा है-- 
श्रुण्वन्ति गायन्ति गृणन्त्यभीक्ष्णश: 
स्मरन्ति नन्दन्ति तवेहितं जना:। 
त एव पश्यन्त्यचिरिण तावकं 
भवप्रवाहोपरमं पदाम्बुजम्‌॥ 
(१। ८। ३६) 
यत्कीर्तन॑ यत्मरणं यदीक्षणं 
यद्वन्दनं॑ यच्छुवणं यदरहणम्‌। 
लोकस्य सद्यो विधुनोति कल्मषं 
तस्मे सुभद्रभ्नसे नमो नमः॥ 
(२। ४। १५) 

“जो लोग बारम्बार तुम्हारे चरित्रोंका श्रवण, गायन, वर्णन 
एवं स्मरण करते हैं और आनन्दमग्न होते रहते हैं वे ही 
शीघ्रातिशीघ्र संसारके प्रवाहको शान्त कर देनेवाले आपके 
चरणकमलोंका दर्शन पाते हैं।' 

“जिनका कीर्तन, स्मरण, दर्शन, वन्दन, श्रवण एवं पूजन 
लोगोंके समस्त पापोंको तुरंत धो डालता है उन कल्याणमयी 
कीर्तिवाले भगवान्‌को बारम्बार नमस्कार है।' 

देवराज इन्द्र कहते हैं-- 

यस्य भक्तिर्भगववति हरौ. निःश्रेयसेश्वरे। 

विक्रीडतो5मृताम्भोधौ किं श्षुद्रै: खातकोदकै:॥ 

(श्रीमद्धा० ६। १२। २२) 

“परम कल्याणके स्वामी भगवान्‌ श्रीकृष्णमें जिनका प्रेम है 
वे तो अमृतके समुद्रमें क्रीड़ा कर रहे हैं, उन्हें तुच्छ विषयरूप 
गड्ढेके जलोंसे क्‍या प्रयोजन है?' 

भगवान्‌ स्वयं अपनी तरन-तारिनी भक्तिकी प्रशंसा करते हुए 
उद्धवजीसे कहते हैं-- 

न साधयति मां योगो न सांख्यं धर्म उद्धव। 
न ॒स्वाध्यायस्तपस्त्यागो यथा भक्तिर्ममोर्जिता॥ 
भ्क्‍्त्याहमेकया ग्राह्मः श्रद्धया55त्मा प्रिय: सताम्‌। 
भक्ति: पुनाति मन्निष्ठा श्वपाकानपि सम्भवात्‌॥ 
धर्म: सत्यदयोपेतो विद्या वा तपसान्विता। 
मद्धक्त्यापेतमात्मानं न सम्यक्‌ प्रपुनाति हि॥ 
वाग्गद्गदा द्रवते यस्य चित्त 
रुदत्यभीक्ष्णं. हसति क्वचिच्च। 
विलज्ज उदगायति नुृत्यते च 
मद्धक्तियुक्तोि. भुवनं पुनाति॥ 
(श्रीमद्धा० १५। १४। २०--२२, २४) 

'हे उद्धव ! मैं जिस प्रकार अनन्य भक्तिसे प्रसन्‍न होता हूँ उस 
प्रकार योग, सांख्य, धर्म, स्वाध्याय, तपस्या, त्याग आदिसे 
प्रसन्‍न नहीं होता। संतोंका परम प्रिय आत्मारूप मैं एकमात्र 
श्रद्धा-भक्तिसे ही प्रसन्‍न होता हूँ। मेरी भक्ति जन्मतः चाण्डालोंको 
भी पवित्र कर देती है। मेरी भक्तिसे रहित जीवको सत्य और 
दया आदिसे युक्त धर्म तथा तपस्यायुक्त विद्या भी पूर्णत: पवित्र 
नहीं कर सकती।' 

“जिसकी वाणी मेरे नाम, गुण और लीलाका वर्णन करती- 
करती गद्गद हो जाती है, जिसका चित्त मेरे रूप, गुण, प्रभाव 
और लीलाओंको याद करते-करते द्रवित हो जाता है, जो बार- 
बार रोता रहता है और कभी-कभी हँसने लग जाता है एवं जो 
लज्जा छोड़कर प्रेममें मगन हुआ पागलकी भाँति ऊँचे स्वरसे 
गायन करता है और नाचने लग जाता है ऐसा मेरा भक्त संसारको 
पवित्र कर देता है।' 

भगवान्‌ गीताजीमें अर्जुनसे कहते हैं-- 

नाहं वेदेन तपसा न दानेन न चेज्यया। 

शकक्‍्य एवंविधो द्रष्टुं दृष्टवानसि मां यथा॥ 

भक्‍त्या त्वनन्यया शकक्‍्य अहमेवंविधो्र्जुन। 

ज्ञातुं द्रष्टु च्र॒ तत्त्वेन प्रवेष्टुं च परंतप॥ 

(११। ५३-५४) 

“जिस प्रकार तुमने मुझको देखा है--इस प्रकार चतुर्भुज- 
रूपवाला मैं न वेदोंसे, न तपसे, न दानसे और न यज्ञसे ही देखा 
जा सकता हूँ। परंतु हे परन्तप अर्जुन! अनन्य भक्तिके द्वारा इस 
प्रकार चतुर्भुजरूपवाला मैं प्रत्यक्ष देखनेके लिये, तत्त्वसे जाननेके 
लिये तथा प्रवेश करनेके लिये अर्थात्‌ एकीभावसे प्राप्त होनेके 
लिये भी शक्य हूँ।' 

भक्त श्रीकाकभुशुण्डिजी कहते हैं-- 
राम भगति चिंतामनि सुंदर | बसइ गरुड़ जाके उर अंतर॥ 
परम प्रकास रूप दिन राती । नहिं कछु चहिअ दिआ घृत बाती ॥ 
मोह दरिद्र निकट नहिं आवा । लोभ बात नहिं ताहि बुझावा॥ 
प्रबल अबिद्या तम मिटि जाई | हारहिं सकल सलभ समुदाई॥ 
खल कामादि निकट नहिं जाहीं । बसइ भगति जाके उर माहीं॥ 
गरल सुधासम अरि हित होई । तेहि मनि बिनु सुख पाव न कोई॥ 
ब्यापहिं मानस रोग न भारी । जिन्ह के बस सब जीव दुखारी॥ 
राम भगति मनि उर बस जाकें | दुख लवलेस न सपनेहुँ ताकें॥ 
चतुर सिरोमनि तेड जग माहीं | जे मनि लागि सुजतन कराहीं॥ 

अतएव सब लोगोंको उपर्युक्त सब प्रकारसे भगवान्‌की 
भक्तिका आश्रय ग्रहण करके जीवन और जन्मको सफल करना 
चाहिये। 


--- श्रीभरतजीमें नवधा भक्ति --- 


श्रीमद्भागवतमें वर्णित नवधा भक्तिके आदर्श श्रीप्रह्मादजी थे। 
जब हिरण्यकशिपुने पूछा कि तुमने गुरुजीसे इतने कालतक जो 
कुछ पढ़ा है, उन पढ़े हुए पाठोंमें जिसको तुम सबसे श्रेष्ठ समझते 
हो, उसे सुनाओ; तब श्रीप्रह्ददनीने कहा-- 
श्रव्णं कीर्तन॑ विष्णो: स्मरणं पादसेवनम्‌। 
अर्चन॑ बन्दनं दास्य॑ सख्यमात्मनिवेदनम्‌॥ 
इति पुंसार्पिता विष्णौ भक्तिश्चेनवलक्षणा। 
क्रियते भगवत्यद्धा . तन्मन्येडधीतमुत्तमम्‌॥ 
(श्रीमद्भधा० ७। ५। २३-२४) 
“भगवान्‌ श्रीविष्णुके नाम, रूप, गुण और प्रभावादिका 
श्रवण, कीर्तन और स्मरण तथा भगवान्‌की चरण-सेवा, पूजन 
और वन्दन एवं भगवानूमें दासभाव, सखाभाव और अपनेको 
समर्पण कर देनेका भाव-यह नौ प्रकारकी भक्ति है। यदि 
मनुष्यके द्वारा इस तरह यह नौ प्रकारकी भक्ति भगवान्‌ 
श्रीविष्णुके प्रति की जाय तो मैं उसको निश्चय ही उत्तम 
अध्ययन समझता हूँ।' 
श्रीप्रहादजीके द्वारा कथित नवधा भक्तिके ये सारे-के-सारे 
प्रकार परम प्रेमी अनन्य भक्त श्रीभरतजीमें प्राप्त होते हैं। 
भरतजी सदाचार-सद्गुणसम्पन्न, ज्ञानवान्‌, विरक्त, त्यागी एवं 
भगवान्‌के अनन्य विशुद्ध निष्काम प्रेमी भक्त थे। श्रीतुलसीदासजीने 
अपने रामचरितमानसमें उनकी महिमाका जगह-जगह मुक्तकण्ठसे 
गान किया है। श्रीरामचरितमानसमें जहाँ भी भरतजीका चरित्र 

आया है, उसको पढ़नेसे यदि पाठकके हृदयमें थोड़ा भी प्रेम 
हो तो उसका हृदय गदगद हो जाता है और अश्रुपात होने 
लगते हैं। 
भरतजीकी महिमाके वर्णनमें श्रीतुलसीदासजीने स्वयं कहा है-- 
भरत प्रेमु तेहि समय जस तस कहि सकइ न सेषु। 
'कबिहि अगम जिमि ब्रह्मसुखु अह मम मलिन जनेषु॥ 
>९ ९ 2 
भरत प्रीति नति बिनय बड़ाई । सुनत सुखद बरनत कठिनाई॥ 
९ >८ टर् 
भरत रहनि समुझनि करतूती । भगति बिरति गुन बिमल बिभूती ॥ 
बरनत सकल सुकबि सकुंचाहीं । सेस गनेस गिरा गमु नाहीं॥ 
टर् ९ ५ 
सिय राम प्रेम पियूष पूरन होत जनमु न भरत को। 
मुनि मन अगम जम नियम सम दम बिषम ब्रत आचरत को ॥ 
दुख दाह दारिद दंभ दूषन सुजस मिस अपहरत को। 
'कलिकाल तुलसी से सठन्हि हठि राम सनमुख करत को ॥ 
श्रीजनकजी तो भरतजीके चरित्र, गुण, भक्ति और प्रेमभावको 
देखकर मुग्ध ही हो गये। चित्रकूटमें वे अपनी पत्नी रानी 
सुनयनासे कहते हैं-- 
सावधान सुनु सुमुखि सुलोचनि । भरत कथा भव बंध बिमोचनि॥ 
धरम राजनय ब्रह्मबिचारू । इहाँ जथामति मोर प्रचारू॥ 
सो मति मोरि भरत महिमाही । कहै काह छलि छुअति न छाँही ॥ 
बिधि गनपति अहिपति सिव सारद । कबि कोबिद बुध बुद्धि बिसारद॥ 
भरत चरित कीरति करतूती । धरम सील गुन बिमल बिभूती॥ 
समुझत सुनत सुखद सब काहू। सुचि सुरसरि रूचि निदर सुधाहू।॥ 


>< >< ८ 

भरत अमित महिमा सुनु रानी । जानहिं रामु न सकहिं बखानी॥ 
>९ 5. ८ 

देबि परंतु भरत रघुबर की । प्रीति प्रतीति जाइ नहिं तरकी॥ 
भरतु अवधि सनेह ममता की । जद्यपि रामु सीम समता की॥ 
परमारथ स्वार्थ सुख सारे। भरत न सपनेहुँ मनहुँ निहारे॥ 
साधन सिद्धि राम पग नेहू। मोहि लखि परत भरत मत एहू॥ 

भरतजी महाराज प्रेममययी भक्तिके अगाध सागर थे, या यों 
कहिये कि बे साक्षात्‌ प्रेमकी मूर्ति ही थे। जहाँ-कहीं भरतजीका 
चरित्र देखते हैं, वहीं प्रेमका समुद्र लहराता दीखता है। इसके 
सिवा, वे सदगुण-सदाचारमें भी अद्वितीय थे। जिनके गुण, 
चरित्र, स्वभाव और प्रेमको देखकर श्रीरामचन्द्रजी भी मुग्ध हो 
गये। वे कहते हैं-- 
तात भरत तुम्ह धरम धुरीना । लोक बेद बिद प्रेम प्रबीना॥ 

करम बचन मानस बिमल तुम्ह समान तुम्ह तात। 

गुर समाज लघु बंधु गुन कुसमयँ किमि कहि जात॥ 

भरतजीकी महिमा कहाँतक बतलायी जाय? उनकी महिमा 
रामायणमें भरी पड़ी है। यहाँ तो केवल संक्षेपमें कुछ दिग्दर्शन 
कराया गया है। लेखका कलेवर न बढ़ जाय, इसलिये अधिक 
प्रमाण उद्धृत नहीं किये गये। 

अब भक्तिके उपर्युक्त नौ प्रकार श्रीभरतजीके जीवन-चरित्रमें 
जिस प्रकार घटित हुए हैं, इसका महाभारत, श्रीरामचरितमानस, 
पद्मपुराण, वाल्मीकिरामायण, अध्यात्मरामायण आदि ग्रन्थोंके 
आधारपर कुछ दिग्दर्शन कराया जाता है। 

(१) श्रवण-भक्ति 

भगवानके प्रेमी भक्तोंके द्वारा कथित भगवान्‌के नाम, रूप, 

गुण, प्रभाव, लीला, तत्त्व और रहस्यसे पूर्ण अमृतमयी कथाओंका 


६० नवधा भक्ति 


श्रद्धा और प्रेमपूर्वक श्रवण करना एवं उन अमृतमयी कथाओंका 
श्रवण करके प्रेममें मुग्ध हो जाना श्रवण-भक्तिका स्वरूप है। 
ये लक्षण श्रीभरतजीमें प्रत्यक्ष दीखते हैं। श्रीभगवान्‌के गुण, 
चरित्र, प्रेम और प्रभावको सुन-सुनकर भरतजी मुग्ध होते थे। 
जिस समय हनुमानजी भगवान्‌का विजय-संदेश सुनाने भरतजीके 
पास नन्दिग्राममें पहुँचे, तब हनुमानजीके द्वारा इस शुभ संदेशके 
सुनते ही भरतजीकी बड़ी ही अद्भुत दशा हो गयी। 
उस अवस्थाका वर्णन करते हुए श्रीतुलसीदासजी कहते हैं-- 
सुनत बचन बिसरे सब दूखा । तृषाबंत जिमि पाइ पियूषा॥ 
2९ ><्‌ ९ 
मिलत प्रेम नहिं हृदयँ समाता । नयन स्त्रवत जल पुलकित गाता॥ 
कपि तव दरस सकल दुख बीते । मिले आजु मोहि राम पिरीते॥ 
बार बार बूझी कुसलाता । तो कहूँ देडँ काह सुनु भ्राता॥ 
एहि संदेस सरिस जग माहीं । करि बिचार देखेउँ कछु नाहीं॥ 
नाहिन तात उरिन मैं तोही । अब प्रभु चरित सुनावहु मोही॥ 
तब हनुमंत नाइ पद माथा । कहे सकल रघुपति गुन गाथा॥ 
वाल्मीकीय रामायणमें भरतजी हनुमान्‌जीसे कहते हैं-- 
बहूनि नाम वर्षाण गतस्य सुमहद्दनम्‌। 
श्रुणोम्यह॑ प्रीतिकर॑ मम नाथस्य कीर्तनम्‌॥ 
(युद्ध० १२६। १) 
* भगवान्‌ श्रीरामचन्द्रजीको उस महान्‌ वनमें गये बहुत-से वर्ष 
व्यतीत हो गये, किंतु उसके बाद आज ही मैं, मेरे स्वामीका 
प्रीतिकारक कीर्तन (संदेश) सुन रहा हूँ।' 
ऐसा ही श्लोक कुछ पाठभेदसे अध्यात्मरामायणमें भी मिलता 
है। इसके बाद वहाँ बतलाया है-- 


श्रीभरतजीमें श्रवण-भक्ति ६१ 


एवमुक्तोष्थ हनुमानू_ भरतेन महात्मना॥ 
आचचक्षे5थ रामस्य चरितं कृत्सनश: क्रमात्‌। 
श्रुत्वा तु परमानन्दं भरतो मारुतात्मजातू॥ 
(युद्ध १४। ६५-६६) 
“इसके पश्चात्‌ महात्मा भरतजीके इस प्रकार कहनेपर 
हनुमानूजीने श्रीरामचन्द्रजीका क्रमशः सम्पूर्ण चरित्र सुना दिया। 
पवनकुमार हनुमानूजीसे वह सब चरित्र सुनकर श्रीभरतजीको 
अत्यन्त आनन्द हुआ।' 
उस समयकी भरतजीकी अवस्थाका वर्णन करते हुए महर्षि 
वाल्मीकिजी कहते हैं-- 
ततः स वाक्सैर्मधुरैहनूमतो निशम्य हृष्टो भरत: कृताज्जलि: | 
उवाच वाणी मनसः प्रहर्षिणीं चिरस्य पूर्ण: खलु में मनोरथ:॥ 
(वा० रा०, युद्ध" १२६। ५५) 
“इसके अनन्तर हनुमानूजीके उन मधुर वचनोंको श्रवण 
करके भरतजी बड़े ही प्रसन्न हुए। वे हाथ जोड़कर मनको 
अतिशय हर्षित करनेवाली वाणी बोले--' अहो! आज मेरा बहुत 
दिनोंका मनोरथ पूर्ण हो गया।' 
जिस समय भगवान्‌ श्रीरामका राज्याभिषेक हो जानेपर सब भाई 
अयोध्यामें सुखपूर्वक निवास करने लगे, उस समय जब कभी 
भरतजी और शत्रुघ्नजी हनुमान्‌जीसहित उपवनमें जाया करते, तब 
श्रीहनुमानूजीसे भगवान्‌के गुणानुवाद सुना करते | उस वर्णनसे इनका 
कथा- श्रवणमें अत्यन्त अनुराग और तज्जन्य आह्वाद, मुग्धता आदि 
प्रत्यक्ष प्रकट हो रहे हैं। श्रीतुलसीदासजी कहते हैं-- 
भरत सत्रुहन दोनठ भाई । सहित पवनसुत उपबन जाई॥ 
बूझहिं बैठि राम गुन गाहा | कह हनुमान सुमति अवगाहा॥ 
सुनतबिमल गुन अति सुख पावहिं । बहुरि बहुरि करि बिनय कहावहिं ॥ 


६२ नवधा भक्ति 


(२) कीर्तन-भक्ति 


भगवान्‌के नाम, रूप, गुण, प्रभाव, चरित, तत्त्व और 
रहस्यका श्रद्धा-प्रेमपूर्वतक्त उच्चारण करते-करते शरीरमें रोमांच, 
कण्ठावरोध, अश्रुपात, हृदयकी प्रफुल्लता, मुग्धता आदिका होना 
कीर्तन-भक्तिका स्वरूप है। 
ये लक्षण भी भरतजीमें मिलते हैं। जिस समय भरतजी 
श्रृंगवेरपुर पहुँचकर गंगातटपर ठहर गये, उस समय वहाँ उनके 
पास गुह आया तो उसने-- 
दृष्ट्वा भरतमासीन॑ सानुजं॑ सह मन्त्रिभि:। 
चीराम्बर॑ घनश्यामं जटामुकुटधारिणम्‌॥ 
राममेबानुशोचन्त॑ रामरामेति वादिनम्‌। 
ननाम शिरसा भूमौ गुहो5हमिति चाद्नवीतू॥ 
(अध्यात्म०, अयोध्या० ८। २०-२१) 
“मेघके समान श्याम शरीरवाले, चीर-वस्त्र पहने, जटाका 
मुकुट धारण किये हुए तथा श्रीरामका ही स्मरण-चिन्तन करते 
हुए और 'राम-राम '--इस प्रकार कहते हुए एवं मन्त्रियोंक साथ 
बैठे हुए छोटे भाई शत्रुघ्ननीसहित भरतजीको देखकर पृथ्वीपर 
माथा टेककर प्रणाम किया और कहा कि मैं गुह हूँ।' 
इसके पश्चात्‌ भरतजी प्रयाग गये तो वहाँ भी भजन-कीर्तन 
करते हुए ही गये। श्रीगोस्वामीजी लिखते हैं-- 
भरत तीसरे पहर कहूँ कीन्ह प्रबेसु प्रयाग। 
कहत राम सिय राम सिय उम्गि उम्रगि अनुराग॥ 
जिस समय भगवानूके विरहमें व्याकुल हुए श्रीभरतजी 
नन्दिग्राममें निवास करते थे, उस समय वे मुनियोंकी भाँति 
अपना समय बिताया करते थे। वहाँ वे प्रेममें मुग्ध होकर 

भगवानके नामका जप और उनके गुण तथा चरित्रोंकी 
अमृतमयी कथाका वर्णन भी किया करते थे। श्रीरामचरितमानसमें 
बतलाया है-- 
पुलक गात हियँ सिय रघुबीरू । जीह नामु जप लोचन नीरू॥ 
पद्मपुराणके पातालखण्डमें भी आता है-- 
गर्तशायी ब्रह्माचारी जटावल्कलसंयुतः । 
कृशाड़्यष्टिर्दु:खार्त: कुर्वन्‌ रामकथां मुहुः॥ 
(१। ३०) 
“उन दिनों भरतजी जमीनमें गड्ढा खोदकर उसीमें सोया करते 
थे। ब्रह्मचर्यका पालन करते हुए मस्तकपर जटा और शरीरपर 
वल्कल वस्त्र धारण किये रहते थे। उनका शरीर अत्यन्त दुर्बल 
हो गया था। वे बार-बार श्रीरामचन्द्रजीकी कथा कहते हुए 
वियोगके दुःखसे आतुर रहते थे।' 
वहाँ नन्दिग्राममें भरतजीके पास जब हनुमानजी पहुँचे, तब 
वे देखते हैं-- 
कथयन्त॑ मन्त्रवृद्धान्‌ूं रामचन्द्रकथानकम्‌। 
तदीयपदपाथोजमकरन्दसुनिर्भरम्‌ ॥ 
(पद्म०, पाताल० २। १२) 
'भरतजी अपने वृद्ध मन्त्रियोंसे श्रीरामचन्द्रजीकी कथाएँ 
कह रहे हैं, जो कि उनके चरणकमलोंके मकरन्दसे अत्यन्त 
भरपूर हैं।! 
उस समय तपस्यासे कृश हुए विरक्त भरतको भगवान्‌ 
श्रीरामकी विरह-व्याकुलताभरी विह्लताकी अवस्थामें निमग्न 
तथा भगवान्‌के नामका जप करते हुए देखकर हनुमानके 
आनन्दकी सीमा नहीं रही। श्रीहनुमानजीकी उस अवस्थाका 
वर्णन श्रीगोस्वामीजीके शब्दोंमें ही पढ़िये-- 


छ्च्ड नवधा भक्ति 


बैठे देखि कुसासन जटा मुकुट कृस गात। 
राम राम रघुपति जपत स्त्रवत नयन जलजात॥ 
देखत हनूमान अति हसरषेउ । पुलक गात लोचन जल बरषेउ॥ 
मन महँ बहुत भाँति सुख मानी । बोलेउ श्रवन सुधा सम बानी॥ 
जासु बिरहेँ सोचहु दिन राती । रटहु निरंतर गुन गन पाँती॥ 
रघुकुल तिलक सुजन सुखदाता । आयउ कुसल देब मुनि त्राता॥ 
इस प्रकार श्रीभरतजीके भगवन्नामजप और गुणादिके कीर्तनका 
बड़ा ही सुन्दर प्रकरण मिलता है। हमलोगोंको उचित है कि जिस 
प्रकार प्रेमी भक्त भरतजी प्रेममें मनन होकर जप तथा कथा-कीर्तन 
किया करते थे, उसी प्रकार हम भी उनका अनुकरण करें । 


(३) स्मरण-भक्ति 


प्रभुके नाम, रूप, गुण, प्रभाव, लीला, तत्त्व और रहस्यका 
प्रेममें मुध होकर मनन करना और इस प्रकार मनन करते-करते 
भगवानके स्वरूपमें तल्‍लीन हो जाना स्मरण-भक्तिका स्वरूप है। 
भरतजीमें ये लक्षण भी मिलते हैं। भगवान्‌ श्रीरामका बारम्बार 
चिन्तन करनेका तो उनका स्वभाव ही था। वे सदा सर्वगुणसम्पन्न 
भगवान्‌ श्रीरामके अद्भुत रूपलावण्यसंयुक्त स्वरूपका विशेषरूपसे 
चिन्तन किया करते थे। वे अयोध्यामें रहते हुए तो भगवान्‌का 
चिन्तन करते ही थे, किंतु जब भगवान्‌को अयोध्या लौटा लानेके 
लिये चित्रकूट गये तब रास्तेमें भी भगवान्‌का चिन्तन करते हुए 
ही चले और चित्रकूटमें तो वे साक्षात्‌ भगवान्‌ श्रीरामका दर्शन 
कर ही रहे थे। तदनन्तर जब भरतजी चित्रकूटसे अयोध्या लौटे 
तब रास्तेमें उनके गुण, चरित्र और स्वरूपका मनन करते हुए 
ही आये एवं नन्दिग्राममें आकर तो उन्होंने अपना अधिक समय 
चिन्तनमें ही बिताया। 


श्रीभरतजीमें स्मरण- भक्ति ६५ 


अध्यात्मरामायणमें भरतजीके अयोध्या-निवास-कालका वर्णन 
करते हुए लिखा है-- 
अवसत्स्वगृहे तत्र राममेवानुचिन्तयन्‌ । 
वसिष्ठेन सह क्षात्रा मन्त्रिभि: परिवारितः॥ 
(अयोध्या० ७। ११३) 
'वहाँ (अयोध्यामें) अपने घरमें गुरु वसिष्ठणी और भाई 
शत्रुघ्नके साथ एवं मन्त्रियोंसे घिरे हुए भरतजी श्रीरामचन्द्रजीका 
ही स्मरण करते हुए रहने लगे।' 
चित्रकूटके मार्गमें भरतजीकी अवस्थाका वर्णन करते हुए 
बतलाया है-- 
इत्यद्भुतप्रेमरसाप्लुताशयो विगाढचेता रघुनाथभावने। 
आनन्दजाश्रुस्नपितस्तनान्तर: शनैरवापाश्रमसन्निधिं हरे: ॥ 
(अध्यात्म०, अयोध्या० ९। ४) 
“जिनका हृदय इस प्रकार अद्भुत प्रेमरससे भरा हुआ है, मन 
श्रीरघुनाथजीकी भावनामें डूबा हुआ है तथा वक्ष:स्थल आनन्दाश्रुओंसे 
भीगा हुआ है, वे भरतजी धीरे-धीरे श्रीहरिके आश्रमके निकट पहुँचे।' 
तथा-- 
भरतस्तु सहामात्यर्मातृभिर्गुरणा सह ॥ 
अयोध्यामगमच्छीघ्रं_राममेवानुचिन्तयन्‌ । 
(अध्यात्म०, अयोध्या० ९। ६९-७०) 
'भ्रतजी अपने मन्त्रियों, माताओं और गुरु वसिष्ठजीके 
साथ श्रीरामचन्द्रजीका ही चिन्तन करते हुए शीघ्रतासे अयोध्याको 
लौट चले।' 
श्रीतुलसीदासजी कहते हैं-- 
मुनि महिसुर गुर भरत भुआलू । राम बिरहँ सबु साजु बिहालू॥ 
प्रभु गुन ग्राम गनत मन माहीं । सब चुपचाप चले मग जाहीं॥ 

नन्दिग्राममें निवास करते हुए भरतजी अपने मन्त्रियोंसे 
कहते हैं-- 
दुर्भस्य मम प्राप्त स्वाघमार्जनमादरात्‌। 
करोमि रामचन्द्राड्प्निं स्मारं स्मारं सुमन्त्रिण:॥ 
(पद्म०, पाताल० १। ४०) 
“मन्त्रिगण! मुझ अभागेके लिये अपने पापोंके प्रायश्चित्त 
करनेका यह अवसर प्राप्त हुआ है। अतः मैं श्रीरामचन्द्रजीके 
चरणोंका निरन्तर आदरपूर्वक स्मरण करते हुए अपने दोषोंका 
मार्जन करूँगा।' 
उस समय हनुमान्‌जीने-- 
ददर्श भरत दीन॑ कृशमाश्रमवासिनम्‌॥ 
मलपड्डूविदिग्धाड़ूं. जटिलं बल्कलाम्बरम्‌। 
'फलमूलकृताहारं रामचिन्तापरायणम्‌॥ 
यं त्वं चिन्तयसे राम॑ तापसं दण्डके स्थितम्‌। 
अनुशोचसि काकुत्स्थ: स त्वां कुशलमब्रवीत्‌॥ 
(अध्यात्म०, युद्ध" १४। ५१, ५२, ५५) 
“अति दीन और दुर्बल अवस्थामें आश्रममें निवास करते हुए, 
अत्यन्त मलिन शरीरवाले, जटाजूट और वल्कल वस्त्र धारण 
किये हुए तथा फल-मूलादिका भोजन करके भगवान्‌ श्रीरामके 
ध्यानमें तत्पर हुए भरतजीको देखा और कहा--' भरतजी ! आप 
जिन दण्डकारण्यवासी तपोनिष्ठ भगवान्‌ श्रीरामका चिन्तन करते 
हैं तथा जिनके लिये आप इतना अनुताप करते हैं, उन 
ककुत्स्थनन्दन श्रीरामने आपको अपनी कुशल कहला भेजी है।' 
वहाँ भरतजी समय-समयपर भगवान्‌के गुण, चरित्र और 
प्रभावसे संयुक्त स्वरूपको याद करते हुए विरह-व्याकुलतामें 
मुग्ध हो जाया करते थे। परन्तु साथ-साथ उनको भगवान्‌के 

विरदपर यह पूरा विश्वास था कि भगवान्‌ मुझे अवश्य मिलेंगे। 
इस आधारपर वे क्षण-क्षणमें भगवान्‌की प्रतीक्षा किया करते 
थे। उन्हें भगवान्‌के दर्शनमें विलम्ब असह्य था, अत: वे विरह- 
व्याकुलतामें निमग्न हुए मन-ही-मन करुणाभावसे विलाप किया 
करते थे। इस विषयमें श्रीतुलसीदासजीने उनके विलापका बहुत 
ही सुन्दर चित्र खींचा है। वे कहते हैं-- 

भरत नयन भुज दच्छिन फरकत बारहिं बार। 

जानि सगुन मन हरष अति लागे करन बिचार॥ 
रहेड एक दिन अवधि अधारा । समुझत मन दुख भयउ अपारा॥ 
कारन कवन नाथ नहिं आयउ । जानि कुटिल किधौं मोहि बिसरायउ॥ 
अहह धन्य लछिमन बड़भागी । राम पदारबिंदु. अनुरागी॥ 
कपटी कुटिल मोहि प्रभु चीन्‍्हा | ताते नाथ संग नहिं लीन्हा॥ 
जौं करनी समुझै प्रभु मोरी | नहिं निस्तार कलप सत कोरी॥ 
जन अवशगुन प्रभु मान न काऊ। दीन बंधु अति मृदुल सुभाऊ॥ 
मोरे जियेँ भरोस दृढ़ सोईं | मिलिहहिं राम सगुन सुभ होई॥ 
बीतें अवधि रहहिं जौं प्राना। अधम कवन जग मोहि समाना॥ 

राम बिरह सागर महँ भरत मगन मन होत। 

बिप्र रूप धरि पबनसुत आइ गयउ जनु पोत॥ 

भगवान्‌ श्रीरामके वियोगमें उनकी आशा-प्रतीक्षा करते हुए 
भरतजी किस प्रकार उनके गुण और स्वभावका चिन्तन करनेमें 
अपना समय बिता रहे हैं, यह ध्यान देने योग्य है। 


(४ ) पादसेवन-भक्ति 


श्रीभगवान्‌के दिव्य मंगलमय स्वरूपकी धातु आदिकी मूर्ति, 
चित्रपट अथवा मानस मूर्तिके मनोहर चरणोंका तथा उनकी 
चरण-रज और चरण-पादुकाओंका श्रद्धापूर्वक दर्शन, चिन्तन, 


६८ नवधा भक्ति 


पूजन और सेवन करते-करते भगवत्प्रेममें मगन हो जाना और 
उनका चरणामृत लेना 'पाद-सेवन' कहलाता है। 

ये लक्षण भी भरतजीमें मिलते हैं। पादसेवन-भक्तिके तो 
भरतजी आचार्य ही हैं। यद्यपि लक्ष्मीजी सदा ही भगवानके 
चरणोंकी सेवामें रत हैं, किंतु चरणोंके ही समान चरण- 
पादुकाओंकी भी सेवा-पूजा करनेकी शिक्षा तो हमें भरतजीसे ही 
मिलती है। इसके सिवा चरण-रजका आदर भी जैसा भरतजीने 
किया, बैसा किसीने किया हो, इसका कोई उल्लेख वाल्मीकोय 
रामायणकालसे पूर्व कहीं देखनेमें प्राय: नहीं आता। 

चित्रकूटके लिये प्रस्थान करनेके पूर्वसे ही भरतजीके हृदयमें 
जो भगवान्‌के चरणकमलोंमें अनन्य भक्ति तथा चरणोंके दर्शन 
और सेवनकी लालसा विद्यमान थी, वह अलौकिक और 
प्रशंसनीय है। वे जब अयोध्यासे चित्रकूट गये, तब रास्तेमें जहाँ 
कहीं भगवान्‌की चरण-रज मिली, वे उसको बड़े ही आदर- 
सम्मानपूर्वक श्रद्धा-प्रेमसे सिर और आँखोंपर लगाकर मुग्ध हो 
गये। भरतजी महाराज श्रीरामचन्द्रजीकी चरण-सेवाके हेतु ही 
उनको चित्रकूटसे अयोध्या लौटनेका आग्रह करते रहे। किंतु जब 
भगवान्‌ने किसी प्रकार भी अयोध्या जाना स्वीकार नहीं किया, 
तब उन्होंने चरण-सेवाके अंगरूप चरण-पादुका प्रदान करनेको 
प्रार्थना की। इतना ही नहीं, उन्होंने भगवान्‌के द्वारा दी हुई चरण- 
पादुकाओंको अपने मस्तकपर धारण करके उनको ही अपने 
वियोगकी अवधिका आधार बनाया तथा वे चित्रकूटसे लौटते 
समय मार्गमें भी चरण-पादुकाओंका ही मनन करते हुए नन्दिग्राम 
पहुँचे। वहाँ आकर भरतजी चरण-पादुकाओंको राज्यसिंहासनपर 
स्थापन करके राज्यका सारा कार्य उन्हींको निवेदन करके किया 
करते थे। वे चरण-पादुकाओंको ही अपने प्राणोंका आधार मानते 

और बहुत ही श्रद्धा-प्रेमपूर्वक उनका पूजन किया करते। 
वाल्मीकीय और अध्यात्मरामायणमें तो यहाँतक दिखलाया है 
कि जब श्रीरामचन्द्रजी महाराज अयोध्या लौटे, तब भरतजी 
चरण-पादुकाओंको मस्तकपर धारण करके उनके सामने गये। 
धन्य है, भरतजीकी चरण-सेवा-भक्तिको ! 

श्रीभरतजी कहते हैं-- 

यावन चरणौ भ्रातुः पार्थिवव्यंजनान्वितौ। 

शिरसा प्रग्रहीष्याम न मे शान्तिर्भविष्यति॥ 

(वा० रा०, अयोध्या० ९८। ९) 

“जबतक मैं राजाके उपयुक्त चिह्नोंसे युक्त भाईके 
चरणोंको सिरसे प्रणाम न कर लूँगा, तबतक मुझे शान्ति नहीं 
मिलेगी।! 

श्रीरामचरितमानसमें लिखा है-- 
चरन रेख रज आँखिन्ह लाई | बनइ न कहत प्रीति अधिकाई॥ 

तथा-- 
हरषहिं निरखि राम पद अंका । मानहुँ पारसु पायउ रंका॥ 
रजसिर धरि हियँ नयनन्हि लावहिं । रघुबर मिलन सरिस सुख पावहिं ॥ 
देखि भरत गति अकथ अतीवा । प्रेम मगन मृग खग जड़ जीवा॥ 

अध्यात्मरामायणमें बतलाया है-- 
स तत्र वज्रांकुशवारिजांचितध्वजादिचिह्नानि पदानि सर्वतः। 
ददर्श रामस्य भुवो5तिमंगलान्यचेष्टयत्पादरज:सु सानुज:॥ 
अहो सुधन्योडहहममूनि रामपादारविन्दांकितभूतलानि। 
पश्यामि यत्पादरजो विमृग्यं ब्रह्मादिदेवै: श्रुतिभिश्च नित्यम्‌॥ 

(अयोध्या० ९। २-३) 

“भरतजीने वहाँ सब ओर भगवान्‌ श्रीरामचन्द्रजीके वज्र, 

अंकुश, कमल और ध्वजा आदिके चिह्नोंसे सुशोभित तथा 

पृथ्वीके लिये अति मंगलमय चरण-चिहन देखे। उन्हें देखकर 
भाई शत्रुघ्नेके सहित वे उस चरणरजमें लोटने लगे और 
मन-ही-मन कहने लगे-'अहो! मैं परम धन्य हूँ! जो आज 
श्रीरामचन्द्रजीके उन चरणारविन्दोंके चिहनोंसे सुशोभित भूमिको 
देख रहा हूँ, जिनकी चरणरजको ब्रह्मा आदि देवगण और 
सम्पूर्ण श्रुतियाँ भी सदा खोजती रहती हैं।'' 

जब चित्रकूटमें अनेक आग्रह करनेपर भी भगवान्‌ श्रीराम 
अयोध्या चलनेको तैयार न हुए, तब भरतजीने कहा-- 

अधिरोहार्य पादाभ्यां . पादुके  हेमभूषिते। 

एते हि सर्वलोकस्य योगक्षेम॑ विधास्यतः ॥ 

चतुर्दश हि. वर्षाण जटाचीरधरो ह्ाहम्‌॥ 

फलमूलाशनो वीर भवेयं रघुनन्दन। 

तवागमनमाकाड्क्षन्‌ वसन्‌ वै नगराद्‌ बहिः॥ 

तब पादुकयोर्न्यस्थ राज्यतन्त्रं परंतप। 

चतुर्दशी हि. सम्पूर्ण वर्षेहहनि रघूत्तम॥ 

न द्र॒क्ष्यामि यदि त्वां तु प्रवेक्ष्यामि हुताशनम्‌। 

(वा० रा०, अयोध्या० ११२। २१, २३--२६) 

“आर्य! आप इन दोनों सुवर्णभूषित पादुकाओंपर अपने 
चरण रखें! ये ही सम्पूर्ण जगत्‌के योग-क्षेमका निर्वाह 
करेंगी। वीर रघुनन्दन! मैं भी चौदह वर्षोतक जटा और चीर 
धारण करके फल-मूलका भोजन करूँगा। हे परंतप! आपके 
आनेकी बाट जोहता हुआ नगरसे बाहर ही रहूँगा। इतने 
दिनोंतक राज्यका सारा भार आपकी इन चरण-पादुकाओंपर 
ही रहेगा। रघुनाथजी! चौदहवाँ वर्ष पूरा होनेके बाद यदि 
पहले ही दिन मुझे आपका दर्शन नहीं मिलेगा तो मैं जलती 
हुई आगमें प्रवेश कर जाऊँगा। 


की हक रा शक जे थक. स्‍र, 


अध्यात्मरामायणमें भी भरतजी कहते हैं-- 
पादुके देहि राजेन्द्र राज्याय तब पूजिते। 
तयो: सेवां करोम्येबव यावदागमनं तव॥ 
(अयोध्या० ९। ४९) 
'राजेन्द्र! आप मुझे राज्य-शासनके लिये अपनी जगत्पूज्य 
चरण-पादुकाएँ दीजिये। जबतक आप लौटेंगे, तबतक मैं 
उन्हींकी सेवा करता रहूँगा।' 
इत्युक्त्वा पादुके दिव्ये योजयामास पादयो:। 
रामस्थ ते ददौ रामो भरतायातिभक्तितः॥ 
गृहीत्वा पादुके दिव्ये भरतो रलभूषिते। 
राम॑ पुनः परिक्रम्य प्रणनाम पुनः पुनः॥ 
भरत: पुनराहेदं॑ भक्त्या गदगदया गिरा। 
नवपंचसमान्ते तु॒ प्रथमे दिवसे यदि॥ 
नागमिष्यसि चेद्‌ राम प्रविशामि महानलम्‌। 
(अध्यात्म०, अयोध्या० ९। ५०--५३) 
“ऐसा कहकर भरतजीने श्रीरामचन्द्रजीके चरणोंमें दो दिव्य 
पादुकाएँ (खड़ाऊँ) पहना दीं। श्रीरामचन्द्रजीने भरतका भक्तिभाव 
देखकर वे खड़ाऊँ भरतजीको दे दीं। भरतजीने वे रत्न-जटित 
दिव्य पादुकाएँ लेकर फिर श्रीरामचन्द्रजीकी परिक्रमा की और 
उन्हें बार-बार प्रणाम किया। तदनन्तर वे भरतजी प्रेमभरी 
गदगद-वाणीसे इस प्रकार बोले--'रामजी! यदि चौदह वर्षके 
व्यतीत होनेपर आप पहले दिन ही अयोध्या न लौटे तो मैं महान्‌ 
अम्निमें प्रवेश कर जाऊँगा।' 
श्रीतुलसीदासजी कहते हैं-- 
प्रभु करि कृपा पाँवरीं दीन्हीं । सादर भरत सीस धरि लीन्हीं॥ 


७२ नवधा भक्ति 


महाभारतमें बतलाया है-- 
विसर्जितत स॒॒ रामेण पितुर्वचनकारिणा। 
नन्दिग्रामेडकरोद्‌ राज्यं पुरस्कृत्यास्य पादुके ॥ 


(वन० २७७। ३९) 
“पिताके वचनोंका पालन करनेवाले श्रीरामचन्द्रजीके द्वारा 
विदा किये हुए भरतजी नन्दिग्राममें आ गये और उन 
श्रीरघुनाथजीकी पादुकाओंको सामने रखकर समस्त राज्यका 
पालन करने लगे।' 
वाल्मीकीय रामायणमें वर्णन आता है कि भरतजी नन्दिग्राममें 
जाकर बड़े-बूढ़ोंसे इस प्रकार बोले-- 
एतद्‌ राज्यं मम क्रात्रा दत्त संन्यासमुत्तमम्‌। 
योगक्षेमवबहे चेमे. पादुके. हेमभूषिते॥ 
(अयोध्या० ११५। १४) 
“मेरे भाई श्रीरामने मुझे उत्तम धरोहरके रूपमें यह राज्य दिया 
है और इसके योगक्षेमके संचालनके लिये ये दो स्वर्णभूषित 
पादुकाएँ दी हैं।' 
फिर प्रजामण्डलसे कहने लगे-- 
छत्रं धारयत  क्षिप्रमार्यपादाविमा मतौ। 
आभ्यां राज्ये स्थितो धर्म: पादुकाभ्यां गुरो्मम॥ 
(वा० रा०, अयोध्या० ११५। १६) 
“ये पादुकाएँ आर्य श्रीरामचन्द्रजीके चरणोंकी प्रतिनिधि हैं, 
अत: इनपर शीघ्र ही छत्र धारण करो। मेरे गुरु श्रीरामचन्द्रजीकी 
इन पादुकाओंसे ही राज्यमें धर्म स्थापित होगा।' 
ततस्तु भरतः . श्रीमानभिषिच्यार्यपादुके । 
तदधीनस्तदा राज्य कारयामास॒ सर्वदा॥ 

तदा हि यतू्‌ कार्यमुपैति किंचि- 
दुपायनं चोपहतं महाईम्‌। 
स॒ पादुकाभ्यां प्रथमं निवेद्य 
चकार पश्चाद्‌ भरतो यथावतू॥ 
(वा० रा०, अयोध्या० ११५। २३-२४) 
'तदनन्तर श्रीरामचन्द्रजीकी श्रेष्ठ पादुकाओंका अभिषेक 
करके और स्वयं सर्वदा उनके अधीन होकर श्रीमान्‌ भरतजी उस 
समय राज्यका पालन करने लगे। उस समय जो कोई भी कार्य 
उपस्थित होता तथा जो कुछ भी श्रेष्ठ बहुमूल्य भेंट आती, वह 
सब भरतजी पहले पादुकाओंको निवेदित करके फिर उसका 
यथावतू प्रबन्ध कर देते।! 
श्रीहनुमानूजीने नन्दिग्राममें आकर-- 
दर्दर्श भरतं दीन कृशमा श्रमवासिनम्‌। 
जटिल मलदिग्धाड़ुं भ्रातृव्यसनकरशितम्‌ ॥ 
फलमूलाशिनं दान्त॑ तापसं . धर्मचारिणम्‌। 
समुन्नतजटाभारं वलकलाजिनवाससम्‌॥ 
नियतं भावितात्मानं ब्रह्मर्षिसमतेजसम्‌ । 
पादुके ते पुरस्कृत्य प्रशासन्त॑ वसुन्धराम्‌॥ 
(वा० रा०, युद्ध० १२५। ३०-३२) 
“देखा कि भरतजी कृश और दीन हैं तथा आश्रम बनाकर 
रहते हैं। उनकी जटाएँ बढ़ी हुई हैं, शरीरपर मैल जम गया है, 
भाईके वनवासके दुःखने उन्हें बहुत ही कृश कर दिया है, फल- 
मूल ही उनका भोजन है, वे इन्द्रियोंका दमन करके तपस्यामें लगे 
हुए हैं और धर्मका आचरण करते हैं। उनके मस्तकपर जटाओंका 
भार है और शरीरपर वल्कल तथा मृगचर्मके वस्त्र हैं। उनका 
जीवन बहुत नियमित और अन्त:ःकरण भगवान्‌के ध्यानसे विशुद्ध 


छ्ड नवधा भक्ति 


है, वे ब्रह्मर्षिक समान तेजस्वी भरतजी श्रीरघुनाथजीकी उन 
पादुकाओंको आगे रखकर पृथ्वीका शासन कर रहे हैं।' 
महाभारतमें भी आया है कि-- 
स॒तत्र मलदिग्धाड़ंं, भरतं॑ चीरवाससम्‌॥ 
अग्रतः पादुके कृत्वा ददर्शासीनमासने। 
(वन० ३९१। ६२-६३) 
“वनवाससे लौटकर उन भगवान्‌ श्रीरामचन्द्रजीने नन्दिग्राममें 
आकर चीर-वस्त्र पहने हुए और मैल जमे हुए शरीरवाले भरतको 
पादुकाओंको आगे रखकर आसनपर बैठे हुए देखा।!' 
श्रीरामचन्द्रजीको आते देखकर वे बड़े ही प्रसन्‍न हुए और- 
आर्यपादौ गृहीत्वा तु शिरसा धर्मकोविदः॥ 
पाण्दुरं छत्रमादाय शुक्लमाल्योपशोभितम्‌। 
शुक्ले चर वालव्यजने राजाहेँ हेमभूषिते॥ 
प्रत्युधया तदा राम॑ महात्मा सचिवैः सह। 
(वा० रा०, युद्ध" १२७। १७-१८, २१) 
“धर्मज्ञ भरतने अपने बड़े भाई श्रीरामचन्द्रजीकी पादुकाएँ 
सिरपर रख लीं तथा श्वेत मालाओंसे सुशोभित सफेद रंगका छत्र 
और राजाओंके योग्य सोनेसे मढ़े हुए दो सफेद चँवर भी ले 
लिये। उस समय वह महात्मा भरत मन्त्रियोंक साथ श्रीरामचन्द्रजीकी 
अगवानीके लिये शीघ्र ही चल पड़े।' 
अध्यात्मरामायणमें भी लिखा है कि-- 
भरतः पादुके न्‍्यस्थ शिरस्येव कृताञ्जलिः॥ 
शत्रुघ्ससहितो राम॑ पादचारेण  निर्ययौ। 
(अध्यात्म०, युद्ध” १४। ७५-७६) 


* श्रीरघुनाथजीसे मिलनेके लिये भाई शत्रुघ्नके सहित भरतजी 

सिरपर भगवान्‌की पादुकाएँ रखकर हाथ जोड़े हुए पैदल ही 
चले।' 

इस प्रकार चरण-पादुकाओंको चरणोंके तुल्य समझकर सेवा 
करनेका भाव, कथा या चरित्र भरतजीसे पूर्व कहीं देखनेमें नहीं 
आता। अत: हमलोगोंकों भरतजीको आदर्श मानकर भगवान्‌के 
चरण, चरण-पादुका और चरण-रजकी सेवा करनी चाहिये। 


(५) अर्चन-भक्ति 


धातु आदिसे बनी मूर्ति या चित्रपटके रूपमें देखे हुए 
अथवा श्रीभगवान्‌के भक्तोंसे सुने हुए भगवानके स्वरूपका 
बाह्य सामग्रियोंसे तथा भगवान्‌की मानसिक मूर्तिका मानसिक 
सामग्रियोंसे एवं उनके साक्षात्‌ विग्रह और चरणोंका नानाविध 
उपचारोंसे श्रद्धा-भक्तिपूर्वक सेवन-पूजन करना और उनके 
तत्त्व, रहस्य तथा प्रभावको समझ-समझकर प्रेममें मुग्ध होना 
“अर्चन-भक्ति' है। 

ये लक्षण भी भरतजीमें विद्यमान थे। साक्षात्‌ भगवान्‌ 
श्रीरामचन्द्रजीकी प्रेमपूर्वक पूजा करनेकी तो बात ही क्या, 
भगवान्‌की अनुपस्थितिमें भरतजी मनसे भगवानकों आसनपर 
स्थापन करके मनसे ही उनकी सेवा-पूजा किया करते थे। जब 
भरतजी महाराज भरद्वाजजीके आश्रममें गये, तब वहाँ भरद्वाजजीने 
भरतजीके आतिथ्य-सत्कारमें सिद्धियोंस राजमहलकी रचना 
करके भरतजीके लिये राजाओंके योग्य एक सिंहासनकी स्थापना 
की थी। किंतु भरतजी उस सिंहासनपर नहीं बैठे, बल्कि उसे 
साक्षात्‌ भगवान्‌ श्रीरामका सिंहासन मानकर स्वयं मन्त्रीके स्थान- 
पर स्थित हो रातभर चँवर डुलाते हुए ही भगवान्‌की सेवा करते 
रहे। श्रीवाल्मीकिजी कहते हैं-- 


७६ नवधा भक्ति 


तत्र॒ राजासनं दिव्यं व्यजनं छत्रमेव च। 
भरतो . मन्त्रिभि: सार्धमभ्यवर्तत राजवत्‌॥ 
आसन पूजयामास रामायाभिप्रणम्य च। 
वालव्यजनमादाय न्यषीदत्सचिवासने ॥ 
(वा० रा०, अयोध्या० ९११। ३८-३९) 
“'भरतने वहाँ दिव्य राज्यसिंहासन, चँवर और छत्र भी 
देखे तथा उनमें राजाकी भावना करके मन्त्रियोंके साथ उन 
सबकी प्रदक्षिणा की। 'सिंहासनपर श्रीरामचन्द्रजी विराजमान 
हैं' ऐसा मानकर उन्होंने श्रीरामको प्रणाम किया और उस 
सिंहासनकी भी पूजा की। फिर अपने हाथमें चँवर ले वे 
मन्त्रीक आसनपर जा बैठे।' 
भरतजीने इस प्रकार सेवा-पूजा करते हुए ही वह रात्रि 
व्यतीत की। कैसी अनोखी सेवा-पूजा है! 
जब भरतजी नन्दिग्राम आये तब वहाँ राज्यसिंहासनपर 
भगवान्‌के स्थानमें भगवान्‌की चरण-पादुकाओंको स्थापित 
करके उनकी प्र, पुष्प, गन्ध आदिके द्वारा शास्त्रविधिके 
अनुसार पूजा किया करते थे। 
अध्यात्मरामायणमें बतलाया है-- 
तत्र सिंहासने नित्यं पादुके स्थाप्य भक्तित:॥ 
पूजयित्वा यथा राम॑ गन्धपुष्पाक्षतादिभि:। 
राजोपचारैरखिलै: प्रत्यहं नियतक्रतः ॥ 
राजकार्याण सर्वाणि याबन्ति पृथिवीतले। 
तानि पादुकयो: सम्यडः निवेदयति राघव:॥ 
है (अयोध्या० ९। ७१-७२, ७४) 
“वहाँ एक सिंहासनपर उन दोनों पादुकाओंको रखकर वे 
नियमित ब्रतवाले रघुश्रेष्ठ भरतजी श्रीरामचन्द्रजीके समान ही 

उनकी नित्य भक्तिपूर्वक गन्ध, पुष्प और अक्षत आदि 
समस्त राजोचित सामग्रियोंसे पूजा करनेके अनन्तर पृथ्वीके 
प्रतिदिन जितने भी राजकार्य होते, उन सबको वे रघुश्रेष्ठ 
भरतजी पादुकाओंके सामने भली प्रकार निवेदन कर दिया 
करते थे।' 

इसी प्रकार पद्मपुराणमें भी आता है कि-- 

रामस्थ पादुके राज्यमवाप्य भरतः शुभे। 

प्रतयह॑ गन्धपुष्पैश्चापूजयत्‌._ कैकयीसुतः ॥ 

तपश्चरणयुक्तेन तस्मिस्तस्थौ.. नृपोत्तम:। 

(उत्तर० २६९ । १९०-१९१) 

“कैकेयीनन्दन भरतजी अश्रीरामचन्द्रजीकी उन मंगलमयी 
पादुकाओंको राज्यसिंहासनपर स्थापित करके नित्य गन्ध-पुष्प 
आदिसे उनकी पूजा किया करते और इस प्रकार वे नृपश्रेष्ठ 
भरतजी उस नन्दिग्राममें तपस्यामें संलग्न होकर रहने लगे।' 

श्रीतुलसीदासजीने भी कहा है-- 

नित पूजत प्रभु पाँवरी प्रीति न हृदयँ समाति। 

मागि मागि आयसु करत राजकाज बहु भाँति॥ 

भगवान्‌के श्रीविग्रहकी पूजा तो शास्त्रोंमें स्थान-स्थानपर 
मिलती है; किंतु भगवान्‌के स्थानमें चरणपादुकाओंको रखकर 
उनकी भी श्रद्धा-प्रेमपूर्वक्क पूजा करना--इस शिक्षाके प्रवर्तक 
आचार्य तो श्रीभरतजी ही हुए। धन्य है उनकी इस अलौकिक 
अर्चन-भक्तिको ! 

चौदह वर्षकी अवधि समाप्त होनेपर जब श्रीरामचन्द्रजी 
महाराज अयोध्या आ रहे थे, तब तो भरतजीने प्रत्यक्ष ही 
विमानपर स्थित श्रीरामचन्द्रजीका अर्घ्य-पाद्यादिसे विधिपूर्वक 
पूजन किया। 


७८ नवधा भक्ति 


प्राउ्जलिर्भरतो भूत्वा प्रहृष्टो राघवोन्मुख:ः। 
यथार्थनार्घ्यपाद्याद्यैस्ततो राममपूजयत्‌॥ 
(वा० रा०, युद्ध" १२७। ३६) 
“भरतजी प्रसन्नतापूर्वक श्रीरामचन्द्रजीकी ओर दृष्टि लगाये 
हाथ जोड़कर खड़े हो गये। फिर उन्होंने विमानमें विराजमान 
श्रीरामजीकी विधिपूर्वक अर्घ्य-पाद्य आदिसे पूजा की।' 
इस प्रकार रामचरित्रोंमें यत्र-तत्र भरतजीके द्वारा पूजा करनेके 
अनेक स्थल मिलते हैं। हमलोगोंको भी भरतजीको आदर्श मानकर 
भगवान्‌की सेवा-पूजा करनेमें तत्परतासे लगना चाहिये। 


(६) वन्दन-भक्ति 


श्रीभगवान्‌के शास्त्रवर्णित स्वरूप, भगवान्‌के नाम, भगवान्‌की 
धातु आदिकी मूर्ति, चित्र अथवा मानसिक मूर्तिको एवं 
भगवान्‌के साक्षात्‌ चरणोंको शरीर अथवा मनसे श्रद्धासहित 
प्रणाम करना और ऐसा करते हुए भगवत्प्रेममें मुग्ध होना 
“वन्दन-भक्ति' है। ये लक्षण भी भरतजीमें पूर्णतया विद्यमान थे। 
भरतजीकी वन्दन-भक्तिके विषयमें तो कहना ही क्‍या है! वे जब 
महाराज श्रीरामचन्द्रजीको लौटा लानेके लिये विदा हुए, तब 
रास्तेमें उनको नमस्कार करते हुए ही गये और चित्रकृसमें 
पहुँचकर तो वे दण्डकी भाँति भगवान्‌के चरणोंमें गिर पड़े तथा 
करुणाभावसे विहल हो गये। श्रीतुलसीदासजी लिखते हैं-- 
सखा बच्न सुनि बिटप निहारी । उमगे भरत बिलोचन बारी॥ 
करत प्रनाम चले दोउ भाई | कहत प्रीति सारद सकुचाई॥ 

>८ >८ >८ 

कहत सप्रेम नाइ महि माथा। भरत प्रनाम करत रघुनाथा॥ 


५ भर ८ 


श्रीभरतजीमें वन्दन-भक्ति ७९ 


सानुज भरत उमगि अनुरागा। धरि सिर सिय पद पदुम परागा॥ 
पुनि पुनि करत प्रनाम उठाए। सिर कर कमल परसि बैठाए॥ 


श्रीअध्यात्मरामायणमें बतलाया है-- 

मातुर्मे दुष्कृतं किंचित्स्मर्तु नाहसि पाहि नः॥ 

इत्युक्ता चरणौ श्रातु: शिरस्याधाय भक्तितः। 

रामस्थ पुरतः साक्षाहण्डवत्पतितो भुवि॥ 

(अयोध्या० ९। २५-२६) 

“मेरी माताका जो कुछ अपराध है, उसे भूल जाइये और 
हमलोगोंकी रक्षा कीजिये।'--ऐसा कहकर भरतजीने भाई 
श्रीरामचन्द्रजेके चरणोंको भक्तिपूर्वक मस्तकपर रख लिया 
और साक्षात्‌ श्रीरामचन्द्रजीके सम्मुख दण्डके समान पृथ्वीपर 
गिर पड़े।! 

चित्रकूटसे वापस आते समय भी भरतजी भगवान्‌को 
प्रणाम करके दुःखित हृदयसे ही आये हैं। श्रीगोस्वामीजी 
कहते हैं-- 
अस कहि प्रेम बिबस भए भारी । पुलक सरीर बिलोचन बारी॥ 
प्रभु पद कमल गहे अकुलाई । समठ सनेहु न सो कहि जाईं॥ 

८ र् ९ 

प्रभु पद पदुम बंदि दोउ भाई । चले सीस धरि राम रजाई॥ 

जब भगवान्‌ श्रीरामचन्द्रजी वससे लौटकर अयोध्या आये, 
तब भरतजी उनके चरणोंमें लिपट गये; यद्यपि भरतजी उन 
चरणोंको छोड़ना नहीं चाहते थे, पर भगवानने बलपूर्वक उन्हें 
उठाकर हृदयसे लगा लिया। उस समय भरतजीने सीताजीको भी 
प्रणाम किया और अपनेको अपराधी मानकर उनसे अपराधके 
लिये क्षमा-प्रार्थना की। 

श्रीवाल्मीकीय रामायणका वर्णन है-- 
ततो विमानाग्रगतं भरतो भ्रातरं तदा। 
बवन्दे प्रणतो राम॑ मेरुस्थमिव भास्करम्‌॥ 
आरोपितो विमान तद्‌ भरतः सत्यविक्रमः। 
राममासाद्य. मुदितः पुनरेवाभ्यवादयत्‌ ॥ 
ततो लक्ष्मणमासाद्य वबैदेहीं च परंतपः। 
अथाभ्यवादयत्प्रीती भरतो नाम चादब्रवीत्‌॥ 
(युद्ध १२७। ३८, ४०, ४२) 
“उस समय भरतजीने विमानके अग्रभागमें विराजमान भाई 
श्रीरमको देखा और जिस प्रकार लोग मेरुपर्वतस्थ दीखते हुए 
सूर्यको नमस्कार करते हैं, उसी प्रकार उस समय श्रीरामको 
विनयपूर्वक प्रणाम किया। भगवान्‌ श्रीरामने सत्यपराक्रमी 
भरतजीको उस विमानपर चढ़ा लिया। भरतजीने श्रीरघुनाथजीके 
पास पहुँचकर प्रसन्‍नचित्त हो पुनः प्रणाम किया। तदनन्तर भाई 
लक्ष्मणसे मिलकर फिर परंतप भरतजीने सीताजीको अपना नाम 
उच्चारण करके प्रेमसे अभिवादन किया।' 
प्राय: ऐसा ही वर्णन अध्यात्मरामायणमें भी आया है। वहाँ 
बतलाया है-- 
आरोपितो विमानं तद्‌ू भरत: सानुजस्तदा। 
राममासाद्य. मुदितः पुनरेवाभ्यवादयत्‌ ॥ 
ततो लक्ष्मणमासाद्य बैदेहीं नाम कीरतयन्‌। 
अभ्यवादयत प्रीती भरत:  प्रेमविहलः ॥ 
(युद्ध० १४। ८३, ८५) 
“उस समय भगवान्‌ श्रीरामने भाई शश्रुघ्नके सहित 
भरतजीको उस विमानपर चढ़ा लिया; श्रीरामचन्द्रजीके निकट 
पहुँचनेपर भरतजीने अति आनन्दित हो उन्हें पुनः प्रणाम 

किया। फिर प्रेमसे विहल हुए भरतजीने लक्ष्मणजीसे मिलकर 
श्रीसीताजीको अपना नाम उच्चारण करते हुए प्रेमपूर्वक 
प्रणाम किया।' 
उस समयकी भरतजीकी अवस्थाका दिग्दर्शन कराते हुए 
पद्मपुराणमें भी बतलाया है-- 
दृष्ट्वा समुत्तीर्णमिम॑ रामचन्द्र स॒तैर्युतम्‌। 
हर्षाश्रूणि प्रमुड्चंश्च दण्डवत्‌ प्रणनाम ह॥ 
उत्थापितोषपि च॒ भृशं नोदतिष्ठद्‌ रुदन्‌ मुहुः। 
रामचन्द्रपदाम्भोजग्रहणासक्तबाहुभूत्‌ ॥ 
पतिब्रतां जनकजाममन्यत ननाम च॥ 
मातः क्षमस्तव॒ यदघं मया कृतमबुद्धिना। 
(पद्म०, पाताल० २। २९, ३१, ३७-३८) 
“उन सहायकोंसहित श्रीरामचन्द्रजीको भूमिपर उतरे देख वे 
भरतजी हर्षके आँसू बहाते हुए उनके सामने ही दण्डकी भाँति 
धरतीपर पड़ गये। आरम्भमें भगवान्‌के बारंबार उठानेपर भी वे 
उठे नहीं; अपितु अपने दोनों हाथोंसे श्रीरामचन्द्रजीके 
चरणारविन्दोंकी पकड़कर लगातार फूट-फूटकर रोते रहे। 
तत्पश्चात्‌ पतित्रता जनककिशोरीका दर्शन करके भरतजीने उन्हें 
सम्मानपूर्वक प्रणाम किया और कहा--' मा! मुझ मूर्खके द्वारा जो 
अपराध हो गया है, उसे क्षमा करना।' 
श्रीगरमचरितमानसका वर्णन इस प्रकार है-- 
गहे भरत पुनि प्रभु पद पंकज । नमत जिन्हहि सुर मुनि संकर अज॥ 
परे भूमि नहिं उठत उठाए । बर करि कृपासिंधु उर लाए॥ 
स्थामल गात रोम भए ठाढ़े । नव राजीव नयन जल बाढ़े॥ 
प्रेम और विनयकी क्‍या ही सुन्दर अवस्था है! भरतजी प्रेम 
और विनयकी तो मूर्ति ही थे। वन्दन करना तो उनका स्वभाव 

बन गया था। जब कभी वे भगवानूसे मिलते, तभी उन्हें नमस्कार 
किया करते थे। उनकी यह आदर्श वन्दन-भक्ति हमलोगोंके लिये 
सदा अनुकरणीय है। 


(७) दास्य-भक्ति 


श्रीभगवानके गुण, तत्त्व, रहस्य और प्रभावको समझते हुए 
श्रद्धा-प्रेमपूर्वक्त उनकी सेवा करना और उनकी आज्ञाका पालन 
करना तथा प्रभुको स्वामी और अपनेको सेवक समझना 'दास्य- 
भावरूप भक्ति' है। 

यह भाव तो भरतजीमें पद-पदपर पाया जाता है। यह तो 
उनका मुख्य भाव है। जब भरतजी ननिहालसे अयोध्या लौट 
आये, तब कैकेयीसे यह कह दिया कि मैं श्रीरामचन्द्रजीको 
लौटाकर उनका दास होकर उनकी सेवा करूँगा। बादमें गुरु 
वसिष्ठजी और ममन्त्रियोंने उनको राज्य देनेकी बहुत चेष्टा की, 
किंतु उनके उत्तरमें भरतजीने यही कहा कि “मैं इसमें आपका 
और अपना किसीका भी हित नहीं देखता। मैं तो अपना हित 
उनकी सेवामें ही समझता हूँ।' भरतजीके इस भावको सुनकर 
सभी मुग्ध हो गये। इसी भावकों लेकर भरतजी रामचन्द्रजी 
महाराजको लाने अयोध्यासे चित्रकूटके लिये विदा हुए। मार्गमें 
जहाँ-कहीं वे ठहरे, उनके बर्ताव और वार्तालापसे यही भाव 
झलकता था। चित्रकूटमें भी उनकी प्रत्येक क्रियामें दासभाव 
टपकता था, क्योंकि वे दास्यभावकी एक जीती-जागती मूर्ति ही 
थे। उन्होंने आजीवन भगवान्‌ श्रीरामकी सेवा और उनकी 
आज्ञाके पालनको ही अपना सर्वोत्तम परम धर्म मान रखा था 
और इसीमें वे अपना परम कल्याण समझते थे। उनकी दृष्टिमें 
भगवान्‌ श्रीरामकी सेवासे बढ़कर और कोई दूसरा काम ही नहीं 

था। भगवानूकी कठिन-से-कठिन आज्ञा उनके लिये सहर्ष 
शिरोधार्य थी। भरतजी अपने स्वामीको संकोचमें डालना पाप 
समझते थे। भगवान्‌ श्रीरामकी आज्ञाके पालनार्थ ही उन्होंने चौदह 
वर्षषक उनका वियोग सहन किया। राज्यका काम करते हुए 
पद-पदपर उनका श्रीरामके प्रति सेवाभाव चमकता था। चौदह 
वर्षके पश्चात्‌ भगवानके वापस आनेपर भरतजी उनका राज्य 
उनके चरणोंमें समर्पित करके आजीवन उन्हींकी सेवा और 
आज्ञापालनमें लगे रहे। कभी नगरसे बाहर जाना होता, तब वहाँ 
भी उनकी सेवा करना और अपने हितके लिये उपदेशकी बातें 
पूछते रहना--उनका मुख्य काम था। इस प्रकार भरतजीने 
आजीवन प्रधानतया दास्यभावमें ही अपना समय बिताया। 

उनकी सेवा, आज्ञापालन और प्रेमके भावसे भगवान्‌ स्वयं 
मुग्ध थे। इस विषयमें उनकी जितनी प्रशंसा की जाय, उतनी ही 
थोड़ी है। प्रेम और विनयपूर्वक सेवाभावके लिये भरतजी परम 
आदर्श हैं। यद्यपि भरतजीके सारे ही आचरण दासभावके द्योतक 
हैं, तथापि कई स्थलोंमें तो दासभावकी ही प्रधानता है। अब नीचे 
कुछ प्रमुख प्रमाणोंके द्वारा उनके दासभावका दिग्दर्शन कराया 
जाता है-- 

माता कैकेयीके प्रति भरतजीके वचन हैं-- 

निवर्तयित्वा रामं॑ च तसस्‍याहंँ दीप्ततेजस:। 

दासभूतो भविष्यामि सुस्थितेनान्तरात्मना॥ 
(वा० रा०, अयोध्या० ७३। २७) 

“मैं श्रीरीमको लौटा लाऊँगा और उन देदीप्यमान तेजस्वी 
महापुरुषका दास बनकर सुस्थिर-शान्तचित्तसे जीवन व्यतीत 
करूंगा।! 

अध्यात्मरामायणमें भी आता है कि-- 


८ नवधा भक्ति 


गच्छाम्यारण्यमद्य स्थिरमतिरखिलं दूरतो5पास्य राज्यम्‌। 
रामं॑ सीतासमेतं॑ स्मितरुचिरमुखं नित्यमेवानुसेवे॥ 
(अयोध्या० ७। ११४) 
“मैंने निश्वय कर लिया; मैं सम्पूर्ण राज्यको सर्वथा छोड़कर 
आज ही वनको जाऊँगा और मधुर मुसकानसे जिनका मुखारविन्द 
अति शोभित हो रहा है, उन श्रीराम और सीताकी नित्यप्रति सेवा 
करूँगा।' 
भरतजी गुरु वसिष्ठजी तथा मन्त्रियोंसे कहते हैं-- 
हित हमार सियपति सेवकाई । सो हरि लीन्ह मातु कुटिलाई॥ 
मार्गमें गुहके प्रति कहते हैं-- 
अहं रामस्य दासा ये तेषां दासस्य किंकरः। 
यदि स्यां सफलं जन्म मम भूयानन संशयः॥ 
(अध्यात्म०, अयोध्या० ८। ३३) 
“जो लोग भगवान्‌ श्रीरामके दास हैं, उनके दासोंका अनुचर 
भी यदि मैं हो जाऊँ तो निःसंदेह मेरा जन्म सफल हो जाय।' 
कैसा सुन्दर दास-भाव है! 
चित्रकूटमें जाकर भरतजी भगवान्‌ श्रीरामसे कहते हैं-- 
अहमप्यागमिष्यामि सेवे त्वां लक्ष्मणो यथा। 
नो चेत्प्रायोपोेशेन  त्यजाम्येतत्कलेवरम्‌॥ 
(अध्यात्म०, अयोध्या० ९। ३९) 
“ (अच्छा, यदि आप वनसे नहीं लौटना चाहते तो मुझे आज्ञा 
दीजिये, जिससे) मैं भी वनमें चलकर लक्ष्मणके समान ही आपकी 
सेवा करूँ, नहीं तो मैं अनन-जल छोड़कर इस शरीरको त्याग दूँगा।' 
भगवान्‌की सेवाके लिये भरतजीका कितना आग्रह है ! 
किंतु भगवान्‌के स्वभावको यादकर भरतजी फिर कहने 
लगे-- 

अब करुनाकर कीजिअ सोई । जन हित प्रभु चित छोभु न होई॥ 
जो सेवकु साहिबहि सँकोची । निज हित चहड़ तासु मति पोची॥ 
सेवक हित साहिब सेवकाई । करै सकल सुख लोभ बिहाई॥ 
भ्रगवानके अयोध्या लौट आनेपर जब कभी भरतजी उनके 
साथ किसी उपवन या अमराईमें जाते थे, तो वहाँ भी सेवा ही 
करते रहते। श्रीतुलसीदासजी कहते हैं-- 
सुनि प्रभु बचन भरत गहे चरना । सुनहु नाथ प्रनतारति हरना॥ 
करठउँ कृपानिधि एक ढिठाई । मैं सेवक तुम्ह जन सुखदाई॥ 
८ ८ ८ 
हरन सकल श्रम प्रभु भ्रम पाई । गए जहाँ सीतल अँवबराई॥ 
भरत दीन्ह निज बसन डससाई | बैठे प्रभु सेवहिं सब भाई॥ 
इस प्रकार भरतजी नित्य भगवान्‌की सेवामें ही लगे रहे। 
धन्य है भरतजीके इस आदर्श सेवाभावको! भरतजीके चरित्रका 
भलीभाँति मनन करके उनके सेवाभावको आदर्श बनाकर हमें 
उनका अनुकरण करना चाहिये। 
(८ ) सख्य-भक्ति 
श्रीभगवान्‌के प्रभाव, तत्त्व, रहस्य और महिमाको समझते 
हुए परम विश्वासपूर्वक मित्रभावसे उनकी रुचिके अनुसार बन 
जाना, उनमें अनन्य प्रेम करना तथा उनके गुण, रूप और लीलापर 
मुग्ध होकर नित्य-निरन्तर प्रसन्‍न रहना 'सख्यभावरूप भक्ति' है। 
भरतजीके आचरण और भावोंसे केवल सखाभाव नहीं 
मिलता; किंतु अन्य भावोंके साथ-साथ सखाभाव भी झलकता 
है। जैसे वाल्मीकीय रामायणमें कहा है-- 
यो मे भ्राता पिता बन्धुर्यस्थ दासोउस्मि सम्मतः। 
तस्य मां शीघ्रमाख्याहि रामस्याक्लिष्टकर्मण:॥ 
(वा० रा०, अयोध्या० ७२। ३२) 

भरतजी मातासे कहते हैं--'जो मेरे भाई, पिता और बन्‍्धु हें 
तथा जिनका मैं प्रिय दास हूँ, उन सरलस्वभाव श्रीरामचन्द्रजीका 
पता शीघ्र बतलाओ।' 
चित्रकूटमें भरतजी भगवान्‌ श्रीरामसे प्रार्थना करते हुए 
कहा है-- 
एभिएच सचिवै: सार्ध शिरसा याचितो मया। 
भ्रातु: शिष्यस्थ दासस्य प्रसाद कर्तुमहसि॥ 
(वा० रा०, अयोध्या० १०१। १२) 
“इन मन्त्रियोंके साथ सिर झुकाकर मैं आपसे निवेदन 
करता हूँ कि मैं आपका भाई, शिष्य और दास हूँ, मुझपर 
आप दया करें।' 
उपर्युक्त श्लोकोंमें शिष्य, दास, पिता--इन सब शब्दोंके साथ 
“बन्धु' और ' भ्राता' शब्द भी हैं, जो कि सख्य-भावके द्योतक 
हैं तथा “भ्राता' शब्दके साथ ही “बन्धु” शब्दका अलग प्रयोग 
करना तो सखाभावको स्पष्ट सिद्ध करता है। अतएव भरतजीका 
भाई, दास, शिष्य आदि भावोंके साथ-साथ सखाभाव भी था। 
भ्रातृत्वके भावमें भी बराबरीका भाव होनेके कारण सखाभाव 
टपकता है। तुलसीकृत रामायणको देखनेसे भी यह बात सिद्ध 
होती है। भरतजीके ही वचन हैं-- 
प्रभु पितु मातु सुहृद गुर स्वामी । पूज्य परम हित अंतरजामी॥ 
2८ हर हर 
सुहृद सुजान सुसाहिबहि बहुत कहब बड़ि खोरि। 
आयसु देइअ देव अब सबइ सुधारी मोरि॥ 
इन चौपाई-दोहोंमें प्रभु, पिता, माता, गुरु, स्वामी, पूज्य, 
हितू आदि शब्दोंके साथ “सुहृद' शब्दका प्रयोग किया गया 
है, जो कि इनसे अपना भिन्‍न अर्थ रखता है। अतएवं यहाँ 

“सुहृद' शब्द सखाभावका ही द्योतक है। निःसंदेह भरतजीका 
श्रीराममें प्रधानतया दासभाव होते हुए भी भ्रातृत्व और प्रेमके 
नाते मित्रभाव भी था। 

भगवान्‌ श्रीरामके बर्तावसे भी भाइयोंके साथ सखाभाव 
प्रकट होता है। वनगमनके पूर्व राजतिलककी तैयारीके समय 
श्रीरामचन्द्रजी महाराज राज्यमें सब भाइयोंका समान अधिकार 
मानते हुए कहते हैं-- 
जनमे एक संग सब भाई । भोजन सयन केलि लरिकाई॥ 
करनबेध _ उपबीत बिआहा । संग संग सब भए उछाहा॥ 
बिमल बंस यहु अनुचित एकू । बंधु बिहाइ बड़ेहि अभिषेकू॥ 
प्रभु सप्रेम पछितानि सुहाई । हरठ भगत मन कै कुटिलाई॥ 

इससे सब भक्राताओंके साथ श्रीरामका मित्रताका भाव 
झलकता है। लक्ष्मणके प्रति तो मुख्यतया 'सखा' शब्दका 
प्रयोग मिलता है। बनमें साथ जानेको तैयार हुए लक्ष्मणसे 
भगवान्‌ कहते हैं-- 

स्निग्धो धर्मरतो धीर:ः सततं सत्पथे रतः। 

प्रियः प्राणगसमो वश्यो विधेयश्च सखा च मे॥ 

(वा० रा०, अयोध्या० ३१। १०) 

“लक्ष्मण! तुम मेरे परम स्नेही, धर्मपरायण, धेर्य-सम्पन्न और 
सदा सन्मार्गपर चलनेवाले हो। तुम मुझे प्राणोंके समान प्रिय एवं 
मेरे अधीन, आज्ञापालक और सखा हो।' 

इसके अतिरिक्त पद्मपुराणके पातालखण्डमें एक श्लोक 
मिलता है, जिसमें भगवान्‌ श्रीरामने प्रेममें विहल होकर भरतके 
प्रति पाँच बार 'भाई” शब्दका उच्चारण किया है। इसमें 
भरतजीके प्रति भगवान्‌का बराबरीका तथा आदर और प्रेमका 
भाव सन्निहित है, इससे यह सखाभावका ही द्योतक है। 

यानादवतताराशु विरहक्लिन्नमानस: । 
भ्रातर्भ्रातः पुनर्भ्रातर्भ्रातर्भ्रातर्वदन्मुहुः ॥ 
(पद्म०, पाताल० २। २८) 
“निकट आनेपर भगवान्‌ श्रीरामका हृदय विरहसे कातर हो उठा 
और वे ' भैया! भैया भरत !' इस प्रकार कहते तथा बारम्बार ' भाई | 
भाई! | भाई! !!' की रट लगाते हुए तुरंत ही विमानसे उतर पड़े।' 
तुलसीकृत रामायणमें भी भरतजीके प्रति भगवान्‌के द्वारा 
सम्मानपूर्वक बराबरीका व्यवहार किये जानेकी बात आयी है। 
श्रीगोस्वामीजी लिखते हैं-- 
कृपासिंधु सनमानि सुबानी | बैठाए समीप गहि पानी॥ 
“इस व्यवहारसे भगवान्‌का भरतके प्रति सखाभाव स्पष्ट 
प्रकट होता है। 
इस प्रकार श्रीरामचन्द्रजी महाराजके बर्तावमें तो कई जगह ही 
भरतके प्रति आदर-सम्मान, बराबरी और प्रेमका व्यवहार पाया 
जाता है, इससे स्पष्ट ही सखाभाव झलकता है। जैसे, जब-जब 
भरतजी नमस्कार करते, तभी भगवान्‌ उन्हें हृदयसे लगा लिया 
करते। भगवान्‌का यह बर्ताव सखाभावका ही परिचायक है। 


(९) आत्मनिवेदन-भक्ति 

श्रीभगवान्‌के तत्त्व, रहस्य, प्रभाव और महिमाको जानकर 
ममता और अहंकाररहहित होकर सब कुछ भगवान्‌का ही 
समझते हुए तन-मन-धन-जनसहित अपने-आपको तथा सम्पूर्ण 
कर्मोको श्रद्धा और परम प्रेमपूर्वक भगवान्‌को समर्पण कर देना 
“आत्मनिवेदनभावरूप भक्ति' है। 

भरतजीमें आत्मनिवेदनका भाव भी कम नहीं था; क्योंकि वे अपनेको 
भगवान्‌के अर्पित ही समझते थे। तुलसीकृत रामायणमें भरतजी 
विलाप करते हुए कैकेयीके सामने पिताको लक्ष्य कर कहते हैं-- 

चलत न देखन पायउँ तोही | तात न रामहि सौंपेहु मोही॥ 
इसी प्रकार अध्यात्मरामायणमें भी कहा है-- 
हा तात क्‍्व गतोड5सि त्व॑ त्यक्त्वा मां वृजिनार्णवे॥ 
असमर्प्यव रामाय राज्ञे मां क्‍व गतोउसि भो:। 
(अध्यात्म०, अयोध्या० ७। ६६-६७) 
'हातात! मुझे दुःख-समुद्रमें छोड़कर आप कहाँ चले गये ? हाय! 
महाराज रामको मुझे समर्पण किये बिना ही आप कहाँ चले गये ?' 
भरतजीके इस पश्चात्तापसे यह सिद्ध होता है कि वे अपने- 
आपको श्रीरामके समर्पित ही समझा करते थे। 
इसके अतिरिक्त भरतजी “जो कुछ भी राज्य और धन है, वह 
सब श्रीरघुनाथजी महाराजका ही है, मैं भी उनका ही हूँ , अत: इन 
सबको उनके समर्पण करके उनकी सेवा करूँगा'--इस भावको 
हृदयमें रखकर चित्रकूट गये । वहाँ उन्होंने श्रीरामचन्द्रजीको लौटानेकी 
अनुनय-विनयपूर्बक बहुत चेष्टा की, परंतु श्रीरामचन्द्रजीने किसी 
प्रकार भी वापस लौटना स्वीकार नहीं किया और भरतको ही 
राज्यशासनके लिये बाध्य किया। “महाराज रामकी आज्ञाका पालन 
करना ही तुम्हारा परम धर्म है'--गुरु वसिष्ठजीकी ऐसी सम्मति 
होनेके कारण भरतजीने भगवान्‌के स्थानमें भगवान्‌की चरणपादुकाओंको 
आश्रय बनाकर उनके प्रति ही समस्त राज्यको और अपने-आपको 
समर्पण कर दिया चौदह वर्षकी अवधि बीतनेपर भगवान्‌के अयोध्या 
पधारनेपर धरोहररूपसे रखा हुआ भगवान्‌का राज्य भगवान्‌को सौंप 
दिया और अपना शरीर भी भगवान्‌के चरणोंमें अर्पण कर दिया। 
भरतजी भगवान्‌की शरणमें ही अपना परम कल्याण मानकर आजीवन 
उनकी आज्ञाका पालन करते रहे। राज्यके किसी भी पदार्थकी तो 
बात ही क्‍या, अपने शरीरमें भी वे अपना अधिकार नहीं समझते थे। 
वे केवल भगवान्‌को ही अपना सर्वस्व मानकर केवल उन्हींपर 

निर्भर रहा करते थे। इसके लिये रामायण आदि सब शास्त्र प्रमाण हैं। 
इस विषयमें नीचे कुछ प्रमाणोंका दिग्दर्शन कराया जाता है-- 
भरतजी भरद्वाजजीसे कहते हैं-- 
मम राज्येन कि स्वामिन्‌ रामे तिष्ठति राजनि। 
किड्डूरो5ह॑ मुनिश्रेष्ठ रामचन्द्रस्य शाश्वत: ॥ 
अतो गत्वा मुनिश्रेष्ठ रामस्थ चरणान्तिके। 
पतित्वा राज्यसम्भारानू समप्यत्रिवः राघवम्‌॥ 
नेष्येध्योध्यां रमानाथं दास: सेवेडतिनीचवत्‌॥ 
(अध्यात्म०, अयोध्या० ८। ४९-५१) 
*स्वामिन्‌ ! महाराज रामके रहते हुए मुझे राज्यसे क्या प्रयोजन है ? 
मुनिश्रेष्ठ ! मैं तो सदा ही श्रीरामचन्द्रजीका दास हूँ। अत: मुनिनाथ ! 
मैं श्रीगरमके पास जाकर उनके चरणकमलोंमें पड़कर यह सारी 
राजपाटकी सामग्री उन्हें यहीं सौंपकर लक्ष्मीपति श्रीरामको अयोध्या 
ले आऊँगा और अति तुच्छ दासकी भाँति उनकी सेवा करूँगा।' 
आत्मसमर्पणका भाव व्यक्त करते हुए भरतजी श्रीरामचन्द्रजीसे 
कह रहे हैं-- 
कीन्ह  सप्रेम प्रनामु बहोरी । बोले पानि पंकरुह जोरी॥ 
नाथ भयउ सुखु साथ गए को । लहेउँ लाहु जग जनमु भए को॥ 
अब कृपाल जस आयसु होई । करों सीस धरि सादर सोई॥ 
सो अवलंब देव मोहि देई | अवधि पार पावौं जेहि सेई॥ 
नन्दिग्राममें निवास करते समय वे मन्त्रियोंसे बता रहे हैं-- 
ततो निश्षिप्तभारोहं राघेण समागतः। 
निवेद्य गुरवे राज्यं भजिष्ये गुरुवर्तिताम्‌॥ 
राघवाय च संन्यासं दरत्त्वेमे बरपादुके। 
राज्यं चेदमयोध्यां च धूतपापो भवाम्यहम्‌॥ 
(वा० रा०, अयोध्या० ११५। १९-२०) 


श्रीभरतजीमें आत्मनिवेदन-भक्ति ९१९ 


'श्रीरामचन्द्रजीका समागम होते ही उन महापुरुषकी सेवामें यह 
राज्य समर्पित कर देनेपर मेरा भार उतर जायगा और मैं उनकी 
आज्ञाके अधीन रहकर उन्हींकी सेवामें लग जाऊँगा। मेरे पास 
धरोहरके रूपमें रखी हुई इन उत्तम पादुकाओंको, इस राज्यको और 
अयोध्याको भी श्रीरामकी सेवामें समर्पित करके मैं सब प्रकारके 
पापोंसे मुक्त होकर विशुद्ध हो जाऊँगा।' 

तदनन्तर भगवान्‌के अयोध्या लौटनेपर भरतजीने क्या किया, 
सो बतलाते हैं-- 

पादुके ते तु रामस्यथ गृहीत्वा भरतः स्वयम्‌। 
चरणाभ्यां नरेन्द्रस्य योजयामास थधर्मवित्‌॥ 
अब्रवीच्च तदा राम॑ भरतः स कृताञ्जलिः। 
एततू ते सकलं राज्यं न्यासं निर्यातितं मया॥ 
अद्य जन्म कृतार्थ मे संवृत्तर्च मनोरथः। 

(वा० रा०, युद्ध० १२७। ५४--५६) 

“फिर धर्मात्मा भरतजीने स्वयं ही हाथमें उनकी वे दोनों पादुकाएँ 
लेकर महाराज श्रीरामचन्द्रजीके पैरोंमें पहना दीं। उस समय भरतजीने 
हाथ जोड़कर श्रीरामचन्द्रजीसे निवेदन किया कि मेरे पास थाती रखा 
हुआ आपका यह समस्त राज्य आज मैंने आपको वापस सौंप दिया 
है, आज मेरा जन्म सफल हो गया एवं मेरा मनोरथ पूरा हुआ।' 

अध्यात्मरामायणमें भी लगभग इसी तरहका प्रसंग आया है-- 

भरतः पादुके ते तु राघवस्यथ सूुपूजिते। 

योजयामास रामस्थ पादयोर्भक्तिसंयुतः ॥ 

राज्यमेतन्यासभूत॑ मया निर्यातितं तव। 

अद्य मे सफलं जन्म फलितो मे मनोरथः॥ 
(युद्ध १४। ९३-९४) 


“तत्पश्चात्‌ भरतजीने श्रीरामचन्द्रजीकी उन भलीभाँति पूजा 

की हुई पादुकाओंको भक्तिपूर्वक श्रीरामके ही चरणोंमें पहना 
दिया और कहा--प्रभो! मुझे धरोहररूपसे दिये हुए आपके इस 
राज्यको मैं पुन: आपको ही सौंपता हूँ; आज मेरा जन्म कृतार्थ 
हो गया और मेरी सारी मनोकामनाएँ पूरी हो गयीं।' 

महाभारतमें भी बतलाया है कि-- 

तस्मे तद्‌ भरतो राज्यमागतायातिसत्कृतम्‌। 

न्‍्यासं निर्यातयामास युक्त: परमया मुदा॥ 

(वन० २९१। ६५) 

“भरतजीने वह धरोहररूपमें रखा हुआ राज्य वनसे लौटकर 
आये हुए उन श्रीरामचन्द्रजीको बड़े ही हर्षसे अत्यन्त सत्कारपूर्वक 
सौंप दिया।' 

वस्तुत: भरतजीका समस्त जीवन ही मूर्तिमान्‌ आत्मसमर्पण 
है। उनके सारे कार्य श्रीरामके लिये ही होते थे। रामकी प्रीति 
और प्रसन्‍नता ही उनके जीवनका मुख्य तथा नित्य लक्ष्य था; 
क्योंकि भरतजीमें नवधा भक्तिके सिवा प्रेमलक्षणा भक्ति भी 
पूर्णतया विद्यमान थी। वे प्रेमकी एक जीती-जागती मूर्ति ही थे। 
इसीसे भरद्वाज मुनिने कहा था-- 
तुम्ह तौ भरत मोर मत एहू। धरें देहु जनु राम सनेहू॥ 

इतना सब होनेपर भी भरतजी अपनेमें कोई गुण नहीं देख 
पाते। वे अपनेको विषयी, कपटी, कुटिल ही मानते हैं। असलमें 
आत्मनिवेदन वही सच्चा है, जहाँ निवेदनका अभिमान भी नहीं 
है। सब कुछ सहज ही समर्पित है और माना जाता है कि कुछ 
भी नहीं है। भरतजी ऐसे ही हैं। 

भरतजीकी इस विलक्षण आत्मनिवेदन-भक्तिको आदर्श 
बनाकर चलनेवाले पुरुष धन्य हो सकते हैं। 


उपसंहार 


ऊपर भक्तिके नौ प्रकार बतलाये गये हैं, उनको तीन भागोंमें 
बाँट लेना चाहिये। पहली तीन--श्रवण, कीर्तन और स्मरण- 
भक्ति तो परोक्षमें यानी उपास्यदेवकी अनुपस्थितिमें की जाती हैं 
और दूसरी तीन--पादसेवन, अर्चन और वन्दन-भक्ति पूर्णतया 
तो भगवानके साक्षात्‌ मिलनेपर ही होती हैं, किंतु भगवान्‌की 
अनुपस्थितिमें मनके भावसे उनको प्रत्यक्ष मानकर भी इनका 
अनुष्ठान किया जाता है। 

ये छः भक्ति तो क्रियारूप हैं। शेष तीन--दास, सख्य और 
आत्मनिवेदन-भक्ति भावरूप हैं; क्योंकि उनमें भावके अनुसार 
क्रिया होनेपर भी प्रायः भावकी ही प्रधानता रहती है। भक्तिमें 
प्रेममाव तो एक व्यापक वस्तु है, उसका सम्बन्ध तो सभी 
प्रकारकी भक्तियोंके साथ है। इसलिये क्रियारूप भक्तिके साथ 
भावका संयोग होनेपर वह भी भावरूप हो जाती है। 

बहुत-से भक्तगण श्रवणको सत्संग, कीर्तनकों भजन और 
स्मरणको ध्यानका रूप देते हैं; क्योंकि इन तीनोंका उनके साथ 
परस्पर घनिष्ठ सम्बन्ध है। इसलिये इन तीनोंको एक समूहमें 
बाँधकर बतलाया गया है। इनमें भी वृक्षके मूलमें जल सींचनेकी 
भाँति सत्संग भजन-ध्यानका पोषक है। इन तीनोंमेंसे एकका 
अनुष्ठान करनेसे भी परमात्माकी प्राप्ति हो सकती है, जैसे 
श्रवणसे परीक्षित्‌ आदि, कीर्तनसे नारद आदि और स्मरणसे ध्रुव 
आदि परमात्माको प्राप्त हो गये; फिर तीनोंके एक साथ 
अनुष्ठान करनेसे परमात्माको प्राप्त होनेमें तो कहना ही कया है। 

इसी प्रकार पादसेवन, अर्चन और वन्दन--इन तीनोंको 
एक-दूसरेके समूहमें बाँधा गया है; क्योंकि भगवच्चरणोंकी 

सेवा, पूजा और नमस्कार-ये तीनों ही चरणोंसे विशेष सम्बन्ध 
रखते हैं। इन तीनोंमेंसे भी एकके सेवनसे ही भगवान्‌की प्राप्ति 
हो सकती है, जैसे पादसेवनसे केवट आदि, अर्चनसे पृथु आदि 
और वन्दनसे अक्रूर आदि भगवान्‌को प्राप्त हो गये; फिर एक 
साथ तीनोंके सेवनसे भगवत्प्राप्ति हो जाय, इसमें तो कहना ही 
क्या है। 

इसी तरह दास्यभाव, सख्यभाव और आत्मनिवेदनभाव--ये 
तीनों भावरूपसे अनुष्ठान करने योग्य हैं; इसी कारण इन तीनोंकी 
एकता है। ये तीनों भाव एक साथ भी रह सकते हैं और 
अलग-अलग भी। इन तीनोंमेंसे किसी एक भावसे भी 
भगवान्‌की प्राप्ति हो सकती है, जैसे दासभावसे हनुमान्‌ आदि, 
सखाभावसे अर्जुन आदि और आत्मनिवेदनभावसे बलि आदि 
भगवान्‌को प्राप्त हो गये हैं; फिर सब भावोंसे उपासना की 
जानेपर भगवान्‌की प्राप्ति हो जाय, इसमें तो कहना ही क्‍या है। 

अतएव हमलोगोंको श्रद्धा-प्रेम और निष्कामभावपूर्वक बड़े 
ही उत्साहके साथ तत्परतासे भगवान्‌की भक्ति करनी चाहिये। 


॥ श्रीहरि: ॥ 
परम श्रद्धेय श्रीजयदयालजी गोयन्दकाके 
शीघ्र कल्याणकारी प्रकाशन 


683 तत्त्वचिन्तामणि 
8१4 साधन-कल्पतरु 
(तेरह महत्त्वपूर्ण पुस्तकोंका संग्रह) 
597 चिन्ता-शोक कैसे मिटें ? 
63 भगवान्‌ कैसे मिलें ? 
653 मनुष्य-जीवनका उद्देश्य 
68] भगवत्प्राप्ति कठिन नहीं 
666 कल्याण कैसे हो ? 
प्रेमयोगका तत्त्व 
महत्त्वपूर्ण शिक्षा 
ज्ञानयोगका तत्त्व 
कर्मयोगका तत्त्व ( भाग-१) 
कर्मयोगका तत्त्व ( भाग-२) 
प्रत्यक्ष भगवहर्शनके उपाय 
भगवान्‌के स्वभावका रहस्य 
परम साधन--भाग- १ 
22 » भाग-२ 
आत्मोद्धारके साधन-भाग- १ 
अनन्यभक्तिसे भगवत्प्राप्ति 
अमूल्य समयका सदुपयोग 
मनुष्यका परम कर्तव्य (भाग-१) 
मर] » (भाग-२) 
इसी जन्ममें परमात्मप्राप्ति 
अपात्रको भी भगवत्प्राप्ति 
१296 कर्णवासका सत्संग 
40१5 भगवत्ग्राप्तिमें भावकी प्रधानता 

248 कल्याणप्राप्तिके उपाय 

249 शीघ्र कल्याणके सोपान 
250 ईश्वर और संसार 

5१9 अमूल्य शिक्षा 

253 धर्मसे लाभ अधर्मसे हानि 
25 अमूल्य वचन तत्त्वचिन्तामणि 
252 भगवहर्शनकी उत्कण्ठा 
254 व्यवहारमें परमार्थकी कला 
255 श्रद्धा-विश्वास और प्रेम 
258 तत्त्वचिन्तामणि 

257 परमानन्दकी खेती 

260 समता अमृत और विषमता विष 
259 भक्ति-भक्त-भगवान्‌ 

256 आत्मोद्धारके सरल उपाय 
26 भगवानूके रहनेके पाँच स्थान 
262 रामायणके कुछ आदर्श पात्र 
263 महाभारतके कुछ आदर्श पात्र 
264 मनुष्य-जीवनकी सफलता-- 

भाग-१ 
265 मनुष्य-जीवनकी सफलता-- 
भाग-२ 

268 परमशान्तिका मार्ग--भाग- १ 
269 परमशान्तिका मार्ग--भाग-२ 
543 परमार्थ-सूत्र-संग्रह 
530 आनन्द कैसे मिले ? 

769 साधन नवनीत 


कोड पुस्तक 


कोड पुस्तक 


599 हमारा आएचर्य 

68। रहस्यमय प्रवचन 

02। आध्यात्मिक प्रवचन 
3324 अमृत वचन 

]409 भगवत्प्रेम-प्राप्तिके उपाय 
433 साधना पथ 

483 भगवत्पथ-दर्शन 
१493 नेत्रोंमें भगवान्‌को बसा लें 
]435 आत्मकल्याणके विविध 

उपाय 


१529 सम्पूर्ण दुःखोंका अभाव कैसे हो ? 


567 दुःखोंका नाश कैसे हो ? 
587 जीवन-सुधारकी बातें 
022 निष्काम श्रद्धा और प्रेम 
292 नवधा भक्ति 

274 महत्त्वपूर्ण चेतावनी 
273 नल-दमयन्ती 

277 उद्धार कैसे हो ?-- 

५१ पत्रोंका संग्रह 
278 सच्ची सलाह-- 
८० पत्रोंका संग्रह 

280 साधनोपयोगी पत्र 

28 शिक्षाप्रद पत्र 

282 पारमार्थिक पत्र 

284 अध्यात्मविषयक पत्र 
283 शिक्षाप्रद ग्यारह कहानियाँ 
20 सिद्धान्त एवं रहस्यकी बातें 
680 उपदेशप्रद कहानियाँ 
89] प्रेममें विलक्षण एकता 
958 मेरा अनुभव 
283 सत्संगकी मार्मिक बातें 
]50 साधनकी आवश्यकता 


304 


९५७ 
(3 
लि 


307 


36 


3]4 


वास्तविक त्याग 

आदर्श क्रातृप्रेम 

बालशिक्षा 

बालकोंके कर्तव्य 

स्त्रियोंके लिये कर्तव्य-शिक्षा 
आदर्श नारी सुशीला 

आदर्श देवियाँ 

नारीधर्म 

भगवत्प्रेमकी प्राप्ति कैसे हो ? 
सच्चा सुख और....... 
संत-महिमा 

सत्संगकी कुछ सार बातें 
भारतीय संस्कृति तथा 
शास्त्रोंमें नारीधर्म 

सावित्री और सत्यवान्‌ 
श्रीप्रेमभक्ति-प्रकाश -- 
ध्यानावस्थामें प्रभुसे वार्तालाप 
गीता पढ़नेके लाभ और त्यागसे 
भगवतद्राप्ति-- गजल-गीतासहित 
धर्मके नामपर पाप 
भगवत्प्राप्तिके विविध उपाय- 
(कल्याणप्राप्तिकी कई युक्तियाँ) 
परलोक और पुनर्जन्म एवं 
वैराग्य 

धर्म क्‍या है? भगवान्‌ क्या हैं ? 
भगवान्‌की दया ( भगवत्कृपा 
एवं कुछ अमृत-कण ) 

ईश्वर-साक्षात्कारके लिये 
नाम-जप सर्वोपरि साधन है 
और सत्यकी शरणसे मुक्ति 
व्यापार-सुधारकी आवश्यकता 
और हमारा कर्तव्य 


